

غوره نثرونه

د

گل پاچا (الفت)

د لړم مياشت ۱۳۳۶ هجري ش کال

فهرست

سر ليك:	مخ:	سر ليك:	مخ:
دېردي خبـري	۱	زما دلاس نيـالکيه!	۳۲-۳۳
لاروی	۱-۲	د فکـر پـالونکي	۳۳
ژونـد	۲-۳	د ژونـد نغمـه	۳۴
نـوی نسـل	۳	نـوی فکـر	۳۴-۳۵
لـوی او وړوکـی	۳-۴	زور فکـر	۳۶
د شاعر تحفه	۴	نـاداني او نـاداري	۳۶-۳۷
خـدمتگار	۵	سـيند	۳۷-۳۸
عقـل	۵-۶	عقـيدـه	۳۸
پوهـه او هوبـه ياري	۷-۹	عمـل	۳۸
احمـق څـوک دی؟	۹-۱۱	عبـادت او دعـا	۳۸-۳۹
نـوی درس	۱۱-۱۲	بـې زړه	۴۰
درې کالـه	۱۲-۱۳	ملـک او مـلـلا	۴۰-۴۱
قـوي او ضـعيف	۱۳-۱۴	شـاعر	۴۱
بـنه کتـبه	۱۴-۱۵	سـبا	۴۱-۴۲
داختـر پـه ورځ	۱۵-۱۶	د پـسـرلي کـله!	۴۲-۴۳
خـاني لاره	۱۶	درمـې څـونـده	۴۳-۴۴
بـيـوازې	۱۷	بـې کـناه بـندي	۴۴-۴۵
فـاتح	۱۷	نظـر لـلا	۴۵-۴۷
لبـاس	۱۷-۲۰	جـبر او اخیـتـار	۴۷-۴۹
خـيرات	۲۰	دخـان واده	۵۰
دزبـارت د بـوي	۲۱	غـم او خوشـحالي	۵۰-۵۲
دمزار لـوحـه	۲۱	اخلاقـي اسـاس	۵۲-۵۳
لباقـت	۲۱-۲۳	بـنه او بـد	۵۴
کوچنـيان	۲۴	پخـواني د بـوي	۵۴-۵۵
جـنگ بـرجونـه	۲۵	انتخـاب	۵۶-۵۷
حقيـقت	۲۶-۲۷	د عقل برخه په ژوندانه کې	۵۷-۵۸
لوپـه خدایـه	۲۷	حسـبي خبـري	۵۹
ماشـومان	۲۷-۲۸	شعرا و فلسفه	۵۹
شـعر او ادب	۲۸-۳۰	ولـارې او بـه	۵۹-۶۱
دادب	۳-۳۱	بـنه حـاکم	۶۲
نـوی کـال	۳۱-۳۲		

بسم الله الرحمن الرحيم

سرليک

خه دپاسه شل کاله کيږي چه زه د خه ليکلو افکر کولو په رنځ اخته يم. همدغه شغل زه له خپلو او پرديو نه بيل کړم او په گوښه ځای کښې ئې له خلقونه لرې کښينولم ډيرې شپې ئې راباندې په ويښه تيرې کړې او ډيرې ورځې ئې له دوستانو او ملکرونه بيل وساتلم. په دغه موده کښې ماله خپلو بچيو او دکاله خلقوسره ډېر لير وخنډل او هرچاته بې مينې غونډې ښکاره شوم. کله له سبا نه تر ماښامه ځای په ځای کښيناستم چه د خه ليکلو په فکر کښې رانه مونځونه هم قضا شوه مگر هيڅ مې ونشو ليکلی. کله به نيمه شپه لکه سودائي له خوبه راپاڅيدم او د اسمان ستورو ته به مې حيران حيران کتل. يووخت به مې څو کښې وليکلې بيا به مې هغه څيرې کړې. بل وخت به مې خپل څيرې کاغذونه راغونډ کړه او يوه کلمه به مې له بلې سره نښلوله.

ډير ځله راته خپل فکر او خيال ډير ښه ښکاره شوی او کله کله مې خپلو ليکنو ته په ډير حقارت کتلی دی اوله ځا نه مې زړه تور شویدی.

ډيرې ورځې دکوراوکلي له خلقو نه پټ شوی يم او چيرته لرې د غره په لمن کښې په کومه هديره کښې ناست يم يامې دسيند په غاړه يوازې ورځ تيره کړي او يوازي توب مې ډير لوی نعمت کښلی دی.

په دغسې مختلفو احوالو کښې مې کله شعر اوکله نثريکلی چه زما روحي افکري اغيزې پکښې څرگندی دي. د دې کتاب پانې زما د ډيرې مودې د خاطراتو يوه برخه ده چه زما په نظر کښې ادبي قيمت لري او زه ئې خپل غوره نثرونه گڼم.

زما په مقالو کښې ځينې نورې مقالې هم شته چه دلته ئې چاپول مناسب و مگر اوس لاس ته رانغلې او دا انتخاب نيمگري غونډې شو.

دا پانې چه تاسې لولئ په ليکلو کښې بې ډير زيار ايستل شوی چه لوستونکو ته پوره نه معلومېږي لکه چه يو کور څو ځله جوړ او وړان شي دا مضامين هم څو ځله يو راز او بل راز شويدي چه دترکيب او تاليف په لحاظ ئې مختلف صورتونه پيدا کړي اوکیدی شي چه ځينې به ئې له اوسنی حاله ښه هم و.

د ليکلو فن ډيرې جگر خونې لري او ډير ځله داسې کيږي چه يو ليکوال يوه شپه په ويښه سبا کړي اوبوه جمله پيدا کړي يابوه ليکه هم ونشي ليکلی.

د يوه خيال يا فکر پيدا کول او بياني په ښه ډول بيانول هغه گران کاردی چه نورو ته ئې گرانوالی او دروندوالی نه معلومېږي. په همدغه سبب يوه شاعر يا ليکوال ته نه ښايي چه د خپلو آثارو قيمت له چانه وغواړي يا ورته څه قيمت وټاکي.

زه هم په دغه ټکی يوه شوی يم اوله هيچانه پرې هيڅ نه غواړم. ډيره ښه ده چه اوس د پخوا په شان نه يم او خپلو افکارو ته په هغه قيمت نه يم قايل لکه چه پخوا وم. يو وخت ما په ځان ډيره ښه عقیده درلوده او خپل فکر مې ډير مبارک گانه هغه وخت به چه ما هر څه وليکل هغه به راته په يقين سره ډير ښه ښکارېده او ډيره ښکلا به مې پکښې ليدله مگراوس هغه د يقين سرمايه په شک بدله شوه اويخپل فکر او نظر راته بدگمانی پيدا شوه.

زه به اوس ډير خوښ يم که دا پانې لکه د تمباکو پانې د چا د فکر صحت ته زيان ونه رسوي او څه زهر پکښې کې نه وي. هر څه چې وي او هر څنګه چې وي مګر له ماسره بده اراده نه ده موجوده او په بد نيت دغه کار نه کوم. دا فکرونه ښه وي او که بد مګر د بيان او اظهار طرز ئې بد نه دی او د ښه نثر ښکېلې پکښې شته که نور څه نه وي نو د عبارت په لحاظ دا کتاب د يوه ادبي متن په حيث يوه ساده انشاء بللی شو چې له نوو ليکوالو او پښتو لوستونکو سره کومک کوي.

په دغه وخت کې دغسې کتابونو ته ضرورت موجود دی او دغه ضرورت ماته هغه وخت پوره څرګند شو چې زه د حقوقو په پوهنځي او د ادبياتو په پوهنځي کې د پښتو استاد شوم او دا دوه کاله د پښتو درس راپه غاړه شو. پدې انشاء کې چې که زه يو څه ښکليتوب وينم هغه سادګي او آساني ده چې په لفظ او معنی کې ئې ډير لحاظ ساتل شويدي. او دا آساني په ډيرو مشکلاتو لاس ته راغله.

پدې انشاء کې چې که د فکر او معنی څه ښايست شته هغه په سادګي کې پټ دی او څه ايڅ نيغ حسن پکښې څوک نشي ليدی.

که دا نثر رواج ومومي او ځينې نوي ليکوال دغه سبک غوره کاندې ما به د خپل زيار او زحمت ډير ښه اجر موندلی وي او خوښ به يم چې د پښتو نثر ته مې يو څه خدمت وکړی شو.

مګل پاچا الفت د پښتو ټولني رئيس

سم الله الرحمن الرحيم

دېرې خبرې

ترڅو چې د بنځو مخونه پټ وي خبرې به هم په پرده کې وي ځکه چې په پښتو کې خبره هم مؤننه ده.

یوازې خبره لاسه چې ژبه، وینا، معنا، خطابه، مقاله هم د تانیث علامې لري.

هغه وینا چې ابتکار په کې وي د ادب پر دې ته لا ډیر ضرورت لري.

تاسې زما خبرو ته لږ غوندې باریک شی!

د ادب او سیاست خبره ډیره باریکه ده.

زه په ډیره نرۍ او باریکه لار لارم، خدای دې وکړي چې ډیر باریک بین خلک په دغه لار راشي او په خیر خیر وکړي.

ما اوسنان نه دي بارکړي، زما قافله د مچپوده چې د گلونو له پانونه په هواڅه راوړي او غسل جوړوي.

له دې قافلې سره د سبا ورمو خوشبويي بارکړیده چې څوک یې په سترګونه ویني مګر حساس دماغونه یې احساس

کولی شي.

هوا! زما کار له احساس سره دی، زما خریدار باید ډیر حساس وي یا ډیر حساس شي.

لاروی

مونږ د خپلو کورونوله څنګه په ډېره کې ناست وو.

له پاسه یو لاروی راغی د ونې ډډته یې ډډه ولکوله.

له ملانه یې ډوډۍ پرانیستله اوله څه شي سره یې په خوند خوند خورله.

مونږ وري تړي وو، هغه ځان مورکړ او یخې اوبه یې وڅکلې.

مونږ زوږه وو، هغه بوزه و، ځکه چې په مسافرو باندې روژې نشته.

لاروی وویل: ماته د خورلو اجازه شته او تاسو ته نشته.

ماته خدای خواره او اوبه روا کړیدی په تاسو یې ایسار کړیدی.
دا دخدای قانون دی، ددی قانون په رمزاو معنی پوهیدل په کار دی.
دخدای کارونه بې حکمته نه دي، تاسې ددغه عملی تعلیم په اصلی معنی ښه فکر وکړئ!
تاسې ولې وړي یاست اوزه موریم.
زه په کار او مقصد یې روان یم او تاسې ځای په ځای پراته یاست.
ستاسو حرکت لنډ دی، ځکه یې وړي کړئ!
تاسې دخدای قانون منلی دی مگر پوه شوي پرې نه یاست.
زه راوگرځیدم چې تاسې په دغه راز پوه کړم اوله لورې نجات ومومئ.
پاڅیرئ، روان شئ اولرې ځای په نظر کې ونیسئ!
لوره اوتنده په توقف اوسکون کې ده په حرکت کې نشته.

ژوند

دیوې چینې اوبه دي، څوک یې د زرو په جام کې څکې، څوک یې د خاورو په کنډولې کې.
هغه چې نه دا لري نه هغه په لپه کې یې را اخلې.
په اوبو کې هېڅ فرق نشته فرق په لوبو کې دی.
د شاه او کد افرق په لوبو کې یې.
داوبو په خوند هغه څوک ښه پوهیږي چې ډیر تری وي.
هغه لاروی چې له بیدیا نه سترومانه راځي اوتنده یې ډیره زیاته ده دا اوبه ډیر خوند ورکوي.
هغه دهقان چې په سره غرمه کې یوې کوي او خولې پرې راماتې دي دا اوبه دهغه لپاره ډیر لوی نعمت دی.
یوشپون چې له غره نه تری را کوزیږي او په چینې باندې خوله ږدي د اوبو په خوند ډیر ښه پوهیږي.
یو بل سری چې یخ سیوري ته په ارامه چوکۍ ناست دی، ښایسته سراحی یې له څنګه ایښي ده او په ښوګیلاسونو کې
اوبه څکي له اوبونه هغه خوند نه شي اخیستلی.
هوا ده د لارو یواو شپنو تنده نه ده لیدلې.

په سره اوټکنده غرمه کې يې لو نه دی کړی ځکه هغه تلوسه په ده کې نشي پيدا کېدای.
چاچې لور، اوتنده نه ده ليدلې هغه د خورو او اوبو پوره خوند هم نه دی ليدلی او دژوند په کيف نه دی پوه شوی.

نوی نسل

له زمکې نه بخار پورته شو.

له بخار نه وریخ پيدا شو.

له وریخې نه باران وورېده.

له بارانه د پسرلي گلونه پيدا شو.

له گلونو نه خوشبويي پيدا شوه.

وگورئ! مور اولور يا پلار اوزوی خومره فرق لري؟

هغه تفاوت چې د باران او گلونو يا د زمکې، او بوټو ترمنځ وینئ ديوه اوبل نسل تفاوت همدغومره دی.

که او لادونه ميندو غوندي وای، له غرونو څخه به لعلونه نه پيدا کېده.

له دريابونو څخه به مرغلي نه راوتلي.

له آبشارنه به برېښنا نه راتله.

د ړندو اولادونه به ړانده و.

له کڼو نه به کاڼه زيږيدل.

اوس پوه شوی! چې نوی نسل او زور نسل يورنگه نه وي.

که څوک خپل ځلمی زوی ته زړه بوډی به نکاح اخلي يا خپله پېغله لور اتيا کلن بوډاته ورکوي ښه نه کوي.

زړه تربيه اونوی نسل همدغسې وگنئ.

نوی او وړوکی ***

په شفتالوکې زری دی په زري کې ونه ولاړه ده.

دغنمو په وړوکې دانې شته په دانوکې همدغسې وري شته.

په چرکه کې هکی ده په هکی کې چرکه ده.

دغه يوه دانه پندانه چې گوري تېل او پلته دواړه لري او په حقيقت کې بله ډيوه ده مگر ستا سترکې دغه رڼا نه وښي.

ته خبر نه ٻي چي په يوه دانه او په يوه څاڅکي کې عالمونه پراته دي.
 ته پخپله هم دغڼم په دانه کې وږې بيا دې په يوه څاڅکي اوبوکي لامبو وهله نن په لويه بيري کې ناست يې او په
 لويودر يا بونو کې گرځي.
 څه شی چې ته وروکي گڼې هغه هم لوی دی يا هغه څه چې تاته لوی ښکاري هغه هم کوچنی او وروکي دی.
 ته ونه لويه گڼې هغه په يوه زري کې ده.
 تاته زری وروکي معلومېږي په هغه کې غټه ونه ځای شویده.
 دغه غټه هندوانه چې گورې کال ته نه پاتې کېږي او عمر يې ډير لږ دی، دغه د هندوانې کوچني زري تاته هر کال
 تازه هندوانې درکوي.
 د زري قيمت له هندوانې نه لږ نه دی.
 که زری ورک شو هندوانه ورکېږي.
 نوراشه هېڅ شی وروکي او کوچنی مه گڼه ځکه چې دلته غټ او کوچنی لوی او وروکي نشته ټول برابر دي يوازې
 خدای لوی دی اوس.
 دنن ورځې ديموکراسي له همدغسې ژورې کتنې څخه پيداشوه اود ډير دقت نتيجه ده.

د شاعر تحفه

زه چې ورغلم هغه په کوټنۍ کن ناست ؤ، سړي په گريوانه کې ښکته کړی ؤ، فکري عبادت يې کاوه.
 کله چې هغه سر راپورته کړ او په ماينې نظر ولويده ما خپله تحفه يو د پړانگ پوستکی او يو غزنيچي پوستين د هغه په مخ
 کې کېښوده.
 هغه وويل: دا يود ظالم پوتکی دی ځکه له پښو لاندې لويږي د ابل د ضعيفانو له پوستکونه جوړدی او په غاړې پورې
 تعلق نيسي.
 د شاعر تحفه بايد همدغسې وي او همدغه معنی ولري.
 دی بايد دا دوه منظري همدغه رازوښي او خلک په دغه رمز ښه پوه کړي.
 په دغو خبرو زه له خوبه راويښ شوم او په خوب کې د خپل خوب په تعبير پوهيدلی وم

خدمتگار ***

هلته يوروند بي لاري روان و. هغه په سمه لاره برابر کړ مگر روند پوه نشو چې زما رهبر څوک دی. یو بل په خواږه خوب وېده و. په خواکې يې يوه منگری سر رااوچت کړ هغه په بېړه وواژه او وېده هماغسې ناخبره پاتې شو.

دشېې په مسجد کې ناروغه مسافر زگېروي کول هغه يې په خدمت کې شپه سبا کړه، مسافر سباوون خواته مړشو او خپل زړه سواندې خدمتگاريې ونه پېژانده. هغه په لاره روان و، يوه ماشوم ته يې يومتی مېوه ورکړه، يوه تری ته يې په بېدبا کې اوبه ورکړې، له يوه وری سره يې خپله ډوډۍ نېمه کړه مگر يوه هم ونه پېژانده چې دی څوک دی. له دې لویې لارې نه هغه ډير اغزي او کاني لري کړه مگر څوک چې سبا ته په دې لاره راځي دهغه له خدمت څخه نه خبریږي او هغه نه پېژني.

په رښتيا چې مونږ خپل خدمتگاران نه پېژنو او باداران ډيرښه پېژنو.

عقل

ډير لږ خلک دي چې کله کله یو نيم کار د عقل په خوښه کوي، نور ټول کارونه د مینې او محبت دپاره، د حسد او عناد دپاره د حرس او هوس دپاره وي يا د کوم زورور په امر او دنادانۍ په فرمان اجرا کيږي. سره له دې چې د عقل برخه په ژوندانه کې ډېره لږه ده بيا هم هر څوک د عقل ستاينه کوي او د عقل دښمن هم عقل ښه گڼي او يې عقلي نه خوښوي. ښايې چې عقل په همدغه سبب دهرچا خوښ وي چې دچاپه کار کې کارنه لري او د زورور و خوی په کې نشته.

عقل زموږ تابع دی او زموږ زړه ته گوري هغسې مشوره راکوي ځکه يې ستايو او صفت يې کوو. که عقل په مونږ باندې حاکم وای او اقتدار يې درلودای مونږ به ترېنه ډير سرټکاوه او بدبه موکانه ځکه چې تراوسه مونږ له يوه حاکم نه هم زړه کې ډېر خوښ نه ټو او ډيرښه حاکم هم ډير خلک له ځانه خوا بدي کړي دي. په رښتيا چې عقل غوندې بی ضرره شی نشته.

عقل هر کله زموږ خیر او گټه رابښي او عقل د همدغه شی نوم دی. که مونږ د عقل يوه خبره هم ونه منو بيا هم عقل رانه نه ځي او بد راسره نه کوي. که مونږ په ناکاره کار پسې په بده لاره روان شو عقل راسره ملگری دی او څومره چې کېدی شي له خطر نه مو ساتي.

ډيرې غلاگانې د عقل په مرسته کيږي که څه هم غلا ته په ښه نظر نه کوري او غلا يې نه ده خوښه. هغه شیطاني چلونه چې انسان کشف کړيدي او شيطان هم ورته حيران دی دسادگانو او احمقانو کارنه دی.

فريب او ټکي سره له دې چې سم او صحيح عقل ورته بدگوري بياهم د هوسيارۍ بدعمله اولاد دی او د بدسري له عقل څخه دغه راز بد اولاد پيدا کيږي، همدغسې عقل يوه غله ته هم د تېبته لاره بڼي هم يې د ماړه کاله ته بيايي او که حاکم ونيوه د ځان د خلاصولو چلونه هم وربښي.

که سړۍ هرڅومره گنهکار و عقل ورته دنجات لاره لټوي اوله همدردۍ نه لاس نه اخلي په رښتيا چې دومره مهربانه ملگرۍ بل نشته .

هنه وخت چې څوک عقل له ځانه شړي او په عقل هجوم وروري باده اوبيله دی په لاس کې ورکوي اود مخه ورته لا يو داسې ځای پيدا کاندې چې ډير رسواشي اومحتسب يې گريوان ته لاس وانچوي.

د عقل خوی او خصلت په هيچا کې نشته په زړه کې حسداوعنادلري لکه ماشوم مرور کيږي نه، ظلم اوناړوايې نه ده خوښه مگرله ظالم سره دښمني هم نه کوي.

فسق او فجور ورته بد معلومېږي خو د زاهد په شان له فاسق اوفاجر نه نه تښتي، هرچاته د خير خواه په نظر کوري اود انسان په مجبوريت ډير ښه خبردی.

عقل په دې خبره ډير زور اچولی دی چې انسان پخپلو کړوکې پوره آزادي اواختيار نلري اود مجبوريت جنبه يې ډيره غالبه ده.

هو! عقل داغواړي چې دانسان له ضعف او ناتوانۍ نه يوداسې قوي دليل جوړ کړي چې دهغه بل جهان له ملامتۍ نه يې هم خلاص کاندې.

عقل په دې پوهيږي چې انسان دخپلو غرايزو اواحاساتو تابع دی او منطق هرکله دخپلو اغراضو دپاره استعمالوي.

دانسان له منطقي تعريف څخه هم دامعلوميږي چې دی اول حيوان اوبيا عاقل دی، يعني دده نطق اوعقل دحيوانيت تابع دی اوحیواني غرايزکې داووليت حق لري.

دايومنلی حقيقت دی چې عقل زمونږ تابع دی مونږ د عقل تابع نه يو.

عقل زمونږ دپاره پيداشوی مونږ د عقل دپاره نه يوپيدا.

که مونږ په عقل باندي دليونو او يا د ماشومانو کار کوو، کوي يې اوزمونږ له امرنه غاړه نه غروي.

که زه اوته دوستان يوزما اوستا عقل هم دوستي کوي.

که مونږ غلیمان شو زمونږ عقلونه يوله بل سره دښمني کوي او په جگړه اخته کيږي.

ښه عقل هماغه دی چې دمينې اومحبت په غيږ کې وده وکړي او دښو عواطفواو احساساتوپه لمن کې وروزل شي.

عقل داخلاقو تابع دی ، که اخلاق ښه و عقل هم ښه کيږي که اخلاق بدو ، عقل په بده لار روانيږي او بده لاره بڼي.

پوهه او هونبیارې ***

زه چې وروکی وم اگریکه اوس هم لوی نه یم له هر چانه به مې اوریدل:
فلانی بې عقله دی په څه نه پوهیږي، د عقل په پوله هم نه دی تېر شوی او ددوه خړو اوربشې نشي بیلولی. مگر یوبو به چیرته داسې هم پیدا کیده چې خلکو به ورته پوه او هونبیار ویلې زه همدغه وخت په دې خبره پوه شوم چې پوهان او هونبیاران په دنیا کې ډېر لږ دي اوناپوهان ډیر زیات دي. کله چې زه په سبق کښیناستم ماته یې وویل:
سبق ووايه چې پوه او هونبیار سړی درنه جوړشي.
دا خبره په ما باندې ښه ولگیده او پوه شوم چې پوهه او هونبیارې مې خوښه ده.
هغه وخت زه هونبیار نه وم مگر هونبیارې مې ښه گڼله اونا پوهې راته بده ښکاریده. نه پوهیږم چې دغه تمیز ماله کومه کړی ؤ، اوبو بې عقل څنگه پوهیدی شي چې عقل ښه دی او بې عقلي ښه نه ده، خو اوس پوه شوم چې ماشومانوته که څوک هر څه هر رنگه وښيي هماغسې یې گڼي اوله ځانه څه فکر نشي کولی.
ماشومان لا پریږده چې ډیر ورو خاوندان هم دغه شان دي اولوی سړي دیوه اوبل په خبرو تیروزي.
ما هغه وخت دملا صاحب سوکانوته دهمدې دپاره سرونیوه چې پوه او هونبیار شم.
هوا! دپوهې او هونبیارې ځای سراو دماغ و، مگر پوهه دملا صاحب په لاس کې وه اوله هر چاسره نه وه.
ماته هونبیارې ځکه ښه ښکارېده چې ډیره لږه وه اوله لږو خلکوسره وه.
هرڅه چې لږ وي قیمت یې ډیر وي او خلک یې ارماند کوي. هرڅوک هغه څه غواړي چې نه یې لري.
که زه پوه او هونبیار وای په پوهې او هونبیارې پسې به نه کړیدم.
ډیر خلک ډېرو شیانو ته دناپوهۍ په سبب هڅه کوي او ډیر کارونه له ناپوهۍ ولاړ پري.
زه هم نه پوهیدم چې پوهه مې غوښتله.

هرڅه چې و، او هرڅنگه چې و، ما په لیک اولوست کې دانایي لټوله اوسبق مې وایه چې یوه ورځ مې د رحمان بابا په کتاب کې ولوستل:

دانا نه کاپه دنیا باندې غرض

دا دنیا په احمقانوده ودانه

مگر چې شاو خوا مې ښه وکتل په رښتیا چې دکلي خان به ټوله ورځ په ډیره کې یخ سیوري ته پروت ؤ، او هیڅ به یې نه کول، دهقانانو اومزدورانو به په سره غرمه کې یوې، لوونه اوغوبلو نه کول، زحمت او خواري به ددوی وه گټه به دخان کورته راتله.

زه دغه وخت د عقل او هونبیارې په کرامت او برکت نور هم پوه شوم اوباورمې راغی چې زمونږ په کلي کې یوازې خان صاحب هونبیار دی چې هیڅ نه کوي او نور ټول بې عقله اونا پوهه دي چې د دنیا کارونه کوي دده د پوهې او هونبیارې یوبل دلیل هم له ماسره ؤ.

هغه دا چې دی به په ژمې پیتاوي ته کښېناسته او په اورې کې یخ سیوري ته، هغه نور به په سره اورې کې سره لمرته ولاړو اوکار به یې کاوه. مابه په جومات کې په زوره زوره ویل:

دانا نه کاپه دنیا باندې غرض

دا دنیا په احمقانوده ودانه

خوهغوی په دې خبره نه پوهېدل اوزما چينې عبث وي.

ډیره موده وروسته زه له کلي کوره راووتم بشارته راغلم په دفتر کې مرزاشوم د مرزایانو له څنگه کښیناستم په چیراسیانو به مې حکمونه کول او په هر کار پسي به مې لیرل.

دلته هم هماغه قانون جاري و اود رحمان بابا خبره راته دکاني کرښه ښکاره شوه.

چیراسیان به ټوله ورځ په سره ژمي اوپه واورو کې دایره په دایره گرزېدل، مکتوبونه به یې رسول مونږ به په توده کوټه کې ناست وو مکتوبونه به مولیکل.

زمونږ مدبر صاحب به نور څه نه کول یوازې دسخت به یې کاوه یعنې زمونږ کار به دده په نامه ختمېده، که د دسخت په ځای مهر لگول رواج وای داکار به هم کاتبانو کړی و. مگر نه پوهیږم چې مدیران ولې مهرونه نه جوړوي. که یو کاتب خپل کار دمدبر په نامه ختم کړي او دی پخپله دهغه مهرد مکتوب په اخر کې ولکوي داکار اخلاقاً ښه دی ځکه چې دایثار او فداکاری معنی لري، که څوک پردی کار پخپل نامه ختموي ښه نه معلومیږي.

له چیراسیانو نه زمونږ کارلږ او اسانه ؤ، اوله مونږ نه دمدیر صاحب کار سپک و، رئیس صاحب چې عقل عالم ؤ هغه بېخي کارنه کاوه او کله کله به دپوه ساعت له مخې ریاست ته راغی، ځینې ورځې خو به یې خپل مبارک نوم هم په کوم مکتوب یا د حاضری په کتاب کې نه لیکه چې دکارنحوست دده په نامه پرېنووزي او هوسنیاړی ته یې زیان و نه رسیري. زمونږ مکتوبونه ځینې داسې و، چې چیراسی ته به مو ورکول چې په مدیریې امضا کړي ځینې به مونږ پخپله رئیس صاحب ته دامضاً لپاره وړل.

درئیس صاحب حضور ته چیراسی مکتوبونه نشو وړلی ځکه چې د ادب تقاضا دا نه وه چې یو خوار چیراسی په خواره جامه کې د یوه لوی سړي په حضور کې ودیږي که څه هم دخدای حضور ته په لمانځه درېږي هولا ددربار په آدابو هر څوک نه پوهیږي اودرباري پوهه له هر چا سره نشته هلته موقع شتاسی له هر کارنه زیات قیمت لري او دنزاکت مراعات ډېر په کار دی.

په رمز او اشاره پوهېدل، مزاج پیژندل، دبل په خوښه خبرې کول، دبل په نظر هر څه لیدل ډېر لیاقت او مهارت غواري.

هر څوک نشي کولی چې له ځانه به هېڅ فکر او هېڅ عقیده نلري مگر د بل هر فکر او هره نظریه به د ارسطویه منطق ثابتوي.

پخپلو اوږو باندې هر څوک دبل پټی وړلی شي مگر له زړه نه دنورو یابو جوړول اسانه کارنه دی.

تاسې درباریانو ته په عادي نظرمه گورئ دومره باریک بین خلک بل چیرته نشته، ددوی ډیر لږ کار دپوهې او هوسنیاړی له برکته دنورو له ډېرو درنو کارونو نه دروند خېژي. د دوی مثقال او دنورو خروار برابر نه دی. که دنورو فعالیت دورې او گردونه اسمان ته ورسیري او دوی محض دجا دیوتونو گړدپاک کړي ددوی د کار قیمت زیات دی اوله هغوی نه یې تنخواه ډبله ده.

دوی په جنکونو او جگړو کې دسربازی میدان ته نه حاضرېږي. په فابریکو او کار خانو کې کارونه نه کوي، لورې ژورې نه اواروي، معدنونه نه سوري کوي، مگر کټه یې له نورو نه زیاته ده او په لوړ مقام کې ځای لري.

ددوی کار دومره باریک دی چې هر چاته نه معلومیږي مگر لیاقت یې معلوم دی او په هوسنیاړی کې یې څه شک او شبه نشته.

څومره چې پوهه او هوسنیاړي زیاتیري هغومره فعالیت اود کار ستوماني کیږي، نه گورئ چې ماشومان له لویو او درنو خلکو نه ډیر حرکت کوي داباشي ولاړدی او مزدوران تیري چلوي.

مشران له ځایه نه ښوري او کشران په مخکې منډې وهي که لرې نه گورئ دخپل لاس ساعت ته وگورئ ثانیه گړد چې وروکی دی څومره ژر گړځي دقیقه گړد چې لوی دی ورو روان دی.

کوچنی موټر ډیر گړندی ځي او لویه لاری هغسې نشي تللی.

اوس پوه شوی چې لو یوالی او دروندوالی همدارنگه عقل او پوهه فعالیت کموي او مندې رامنډې د بې عقلو کاردی. هوسیاران کارنه کوي فکر کوي او چرت وهي نا پوهان جبل وهي اوغرونه سوري کوي. د دنیا آبادي او وړاني کار او فعالیت پورې تعلق لري او عقل یا هوسیاري سړی ستومانۍ او زحمت ته نه ورکوي. یو مرزا هېڅکله په خپل کار کې دیوه جوالي غوندې ندی ستړی شوی. (عقل نېست جان در عذاب) همدغه معنی لري او رحمان بابا دهمدې له امله وایي چې دنیا په احمقانو ودانه ده او دانا د دنیا په کارڅه غرض نلري. تاسې له هوسیارانو او پوهانو ډېر کارمه غواړئ دوی پریردئ چې فکر وکړي او بې کاره بې زیاره ګټه خپل کاله ته راوړي. هوسیاري او پوهه همدغه ده چې کاریې لږ او ګټه یې ډیره وي یا په بل عبارت هېڅ نه کوي او هرڅه دده وي. دنورو له زیار او کار څخه ګټه اخیستل، بل غولول او ځانته ګټه اړول پوهه او هوسیاري ده. داد پوهې او هوسیارۍ برکت دی چې ډیر لږ خلک یې هغه چې دنن ورځې په اصطلاح په اقلیت کې دي اولږه کی ورته ویل کیږي دډیرو خلکو له ستړتیا او ستومانۍ نه ډیره زیانه استفاده کوي. که تاسې د هروطن دناز او نعمت خاوندان او شتمن وګورئ دوی ډیر لږ دي مګر ډیر زیات خلک ددوی د ګټې لپاره استعمالیږي یعنی ددوی سمسورېن دنورو په خولو وده کوي او ددوی راحت دنورو د زحمت نتېجه ده. داده هغه پوهه او هوسیاري چې ما په لیک اولوست کې لټوله اوزه یې له کاره وایستم. هوا پوهه او هوسیاري سړی له کاره باسي، د کار خلک نوردي پوهان او هوسیاران نه دي. دخیر خلک هماغه دي چې نورو ته یې خیر رسیږي، پوهان او هوسیاران ځانته خیر رسوي او خپل خیر لټوي. دهمدې لامله وایي چې دجنت اکثره خلک ساده ګان دي او دنیا هم په ساده ګانو او احمقانو ودانه ده.

احمق څوک دی؟***

هغه چې د دنیا په سوداویان نه پوهیږي او د ګټې په ځای تاوان کوي خلک ورته احمق، بې عقل اوساده وایي. دا درې نومونه لکه دپوه سړي مختلف عکسونه چې په بیلویلو کمرو او مختلفو احوالو کې بېلوعکاسانو اخیستي وي په عین اتفاق کې اختلاف هم لري او په یووالي کې یې یو څه بېلوالی معلومیږي. که څوک کوم بې عقل سړی سپکوي احمق ورته وایي او که یې ستایي نوساده یې بولي. د وینا اوبیان سحر دالفاظو په همدغسې فریب کې پټ دی. په کتابونو کې راغلي دي چې پخوا به یې توقیانو ته احمقان وبللې او د دربار احمقان به هغه کسان وو چې پخپلو خبرو به یې خلک خندول او په مجلس کې به یې خوشحالی پیدا کوله. دا احمق اوساده یومثال ملانصرالدین دی چې په ظرافت اومسخره توب هم شهرت لري. ددغه مرحوم د حماقت دلیل دخلکو په نزد دادی چې ده به په یوه روپۍ څلوردانې هکۍ واخستلې هغه به یې وخوټولې په رنگ به یې سړې اوشنې کړې بیابه یې دروېې پنځه دانې خرڅولې یعنې د ګټې په ځای به یې تاوان کاوه او خپل مال به یې ارزانه خرڅاوه. اوس چې څوک له چانه څه شی ارزانه وغواړي هغه وایي څه ملانصرالدین خونه یم. دانوم اوس دومره عام شویدی چې که هرڅوک یوشی ګران واخلي او ارزانه یې خرڅ کړي خلک ورته ملانصرالدین وایي.

مونږ په خوله وايو چې عقل بېل شی دی او د دنیا مال بېل شی دی، څوک به عقل لري مال به نلري، ځينو نوروسره به مال وي او عقل به نه وي، مگر په عملي ډول دهر چاعقل اوبې عقلي د دنیا د کتې او زیان له مخې معلومو او په حقیقت کې کتې ته عقل وايو او تاوان بې عقلي یا حماقت بولو.

زمونږ په خیال او تصور کې دانشي راتلی چې ملانصرالدین به داکار ددې لپاره کاوه چې نرخ ارزانه کړي او خپل احسان په دغه تجارت کې پټ کړي چې خربدار یې په سخاوت هېڅ پوه نشي او کرامت حماقت وکښل شي.

که زموږ کمان نېک اوبسه وای ملانصرالدین به مو د خیر اوفیض خاوند گانه اودهغه په عقل پورې به مونه خندل.

هغه بل کال زموږ په هیواد کې قحطي اوکراني وه، پوه لوی سوداگر له هرات نه ډیر غله کندهار ته راوړه او په خلکو یې د بازار له نرخه ارزانه خرڅه کړه یعنې کټه یې ونکړه تاوان یې وکړ، داکار هېچا دهغه په بې عقلي حمل نکړ او په اخبارونو کې یې ډیره ستاینه وشوه.

هغه ته چا ملانصرالدین و نه ویلي. بلکه دخیر او برکت خاوند یې وباله.

یووخت زه یوه شتمن سړي کړه مېلمه شوم د هغه په کاله کې هر څه پاخه شوه، مگر سکرک یې نه درلود، دکاله خاوند څو غلمینې ډوډۍ خپلو همسا یه گانو ته ولېږلې او هماغومره سکرکان یې راوړه.

ماته دامعلومه شوه چې دوی هره ورځ دغه راز تجارت کوي او پخپل کاله کې جواري نه پخوي، داسوداماته خوارانو اوغریبانو لپاره سودمنه ښکارشوه او مرحوم ملانصرالدین راپه یادشو.

زه داجرئت نه شم کولی چې دغه رازبڼه کار احمقانه وکنم.

په کوم کاله کې چې هر څه ډیر وي دغومره لږ تاوان هېڅ تاثیر نلري.

بدایان له دغسې تظاهر نه یو مخصوص خوند اخلي چې مونږ هغه نه دی ځکلی که دغه راز کار یو خوار او غریب وکړي حماقت دی مگر دبدایانو لپاره صفت دی.

عقل اوپوهه خوارانو او فقیرانو ته دا اجازه نه ورکوي چې ډوډۍ په جواری باندې سرپه سر ورکړي اوخپل حماقت ښکاره کړي مگر بدایان په دغسې کارونو بڼه ښکاري اوڅوک ورته ملانصرالدین نه وایې بلکه حاتم طایي یې بولي.

که خواران او غریبان له اسراف او تېډیر نه کارواخلي ډیره لویه ناپوهي او ناداني ده مگر بدایان په اسراف او تېډیر دجود او کرم خاوندان گڼل کیږي.

دغه عقل چې دخوار او غریب رهبري کوي دبدایانو لپاره نه دی په کار.

هوا عقل امساده چې گوډ او ضعیف انسان ورته اړدی.

هغه چې دقوت او قدرت خاوند دی دغه دضعیفانو وسله ورته نه ښایي.

دعقل عینکې دکمزوري نظر بینا یې زیاتوي او دتېز نظر خاوندان یې کله کله د ډول او فیشن لپاره په سترگو کوي.

که څوک عقل او هوشیاري لټوي د خوارو او غریبو په کور کې دې ولټوي زورور او بدایان له دغه شي نه بې نېازه دي.

تاسې یوه انسان یا یوه حیوان ته چې څه نه ویني ږوند ویلی شی، مگر سیند او سیلاب ته ږوند ویل غلطه خبره ده که څه هم په نا اواره لاره روان وي او په سمه لاره نه درومي.

دا ځکه چې دغه پرزېدل او جکېدل هغه ته څه زیان نه رسوي اوبې سترگوهم ډیر گړندی تللی شي.

که مونږ دخپل هېواد په خلکو کې فکر وکړو هغه کارونه چې ځینې زورور او بدایان یې کوي، په عقل برابر نه دي که مونږ یې وکړو بدشکارو او ضرر وینو، ځکه مو عقل مخه نیسي، مگر زورورو او دقوت خاوندانو ته زیان او ضرر نه رسوي ځکه یې عقل هم مخه نه نیسي اودغه دغریبانو ناصح دهغوی حضور ته لاره نلري.

د زورورو په مخکې عقل گونگ وي او ډېر مزخرف معلومیږي. هرڅه چې بې ضرورته وي او احتیاج ورته نه وي بدشکاري او قیمت یې لږ وي.

که چیرې په انسان کې ډیره نیمګړتیا او کمزوري نه وای او عقل ته یې احتیاج نه درلودای عقل او پوهې به دغومره قدر نه درلوده.

اوس پوه شوی؟ چې هر خوار او غریب سړی که ځان ته خپلې یا پڼې لږ غوندې ګرانې واخلي او دوه یادې روپۍ پکې وغولېږي هر څوک ورته احمق وایي، یو بډای که په زر هاو روپۍ یوه شپه په قمار کې بایلې احمق نه دی، هغه چې د ورځې دشلو یا ډیر شو روپو په سکرټو اورلکوي یاد سینما او تیاتر په تشه ننداره پیسې ورکوي څوک ورته احمق نه وایي مګر که یو مزدور یوه ورځ کارونکي او وزکاروګرزي احمق دی ځکه چې بیکاته په کور کې څه نلري او وری پاته کېږي. یو بډای په ګړندي موټر کې ډیر لږې ځای ته په ښکار پسې ځي په لاره کې ډیر تیل مصرف شي دموټر کماني. ماته شي او ټایرهم بچ کاندې مګر د ښکار برابري رانشي اوس له دوه درې شپو پنځه یا شپږداني زر کې له ځان سره کاله ته راوړي چې دانه په سلوروپوهم نه پر یوزي هغه ته څوک ملانصرالدین نه وایي ځکه چې ژوند دغسې تفریح او پام غلطولوته احتیاج لري او د شوق او ذوق لپاره مال تاوانول نا پوهي نه ده.

کله چې یو بډای یوه ښکلې نفیسه تابلو په ډیرو روپو اخلي یا ځینې انټیک او زاړه شیان د تش نمود لپاره په ډیر لږ قیمت رانیسي هغه بل چې یوزورقلمي کتاب چې ذوق او صنعت پکې خرڅ شوی په ګرانه بیه اخلي او دهماغه کتاب چاپې نسخې ډیرې ارزانه لاس ته راځي، ته ووايه چې دغه راز تاوانونه دڅه دپاره دي؟ که غرض معنوي استفاده وي هماغه معنی په چاپې کتاب کې هم شته. معلومه شوه چې مال تاوانول دنامه او شهرت لپاره، د شوق او ذوق لپاره، د هوا او هوس له پاره حماقت نه دی صنعت دی او ستاینه ئې کېږي مګر په دې شرط چې سړی خوارو فقیر نه وي بډای وي او ډیرې پیسې ولري. اوس خوبه پوهیدلې یاست چې احمق څوک دی او مونږ چاته احمق وایو؟

*** نوی د رس

چیرته مې د چاپه کوم کتاب کې ولوستل استاذ دخپل شاګردته د ادرس ورکاوه: له خدایه ډیر خوښ اوسه! چې ته یې بې هنره پیدا کړې اوتاته یې هغه استعداد درنګر چې یوه ورځ دخلکو لپاره لویه بلا درنه جوړه شي ته پدې پوه شه چې خدای ته هماغه څوک ډیر نږدې دی چې له ذوق او هنر نه ډیر لږ وي. هغه تند او تیز فکر چې زما په برخه رسېدلی دی ماته په دنیا او آخرت کې زیان رسوي او زما اسایش خرابوي. ډیر فکر کول ډیر بد مرض دی چې په ځوټنو پورې اختصاص لري که د امراض خپریدلی ډیر ژر به یې د بشر نسل تباه کړی و.

زه پدې ښه پوه یم چې په ژور فکر او عقل کې د روح تباهي ده. ژور فکر د بشر لپاره طبیعي کار نه دی.

همدغه شی دی چې په سړي کې د عمل اقدام وژني. هېڅوک هېڅ کارنشي کولی ترڅو چې څه قدر تنګ نظره او لنډ فکره نه وي تفکر دانسان لپاره ډیره لویه بدبختي ده. هغه چې لږ فکر کوي یا هېڅ فکر نه کوي په دواړو جهانو کې کامیاب دی، مګر د ډیر فکر او عقل خاوندان هرچیرته اوهر کله له جسمي او روحي هلاکت سره مخامخ دي.

په رښتیا چې فکر او عقل کې ډیر خباثت پټ دی.

پوهه او فلسفه په حقیقت کې پر ذهن باندې د شیطان استیلا ده.

بشر په اصل کې یواحمق حیوان دی او دده معنوي ترقي دده د فکري اضطراب د پوچو آثارو نوم دی.

هغه څوک چې دنبوغ او قريحي خاوندی د معاشرت په دردنه خوري او د معاملي خاوندنه دی. زه د فکر آزادي له هرڅه نه پورته کښم هرڅوک له ځانه خوا بدي کوم مکر خپل ځان او خپل وجدان خوشحاله ساتم.

درې کاله ***

يو کال موسم ډېر ښه راغی، بارانونه وخت په وخت پخپله موقع وشوه چې نه له ضرورت زيات و او نه کم. د زميندارو فصلونو ته هېڅ زبان ونه رسېده او لڼمه ډېره ښه راغله.

دهقانان ډير خوشحاله وو چې فصلونه ډير ښه دي او کال ډېر ښه راغلی دی.

کله چې درموندونه تيار شوه خلک په رښتيا دغلي په چلولو ستړي شوه او په کورونو کې د غلي ځای نه و.

په دغه کال په ملک ارزاني راغله او دغسې ارزاني چاپه خوب کې هم نه وه ليدلې دغلي خربدار لکه د انځرگل چاپه سترگونه لیده، زميندارو به تيل او مالکه په غنمو اخیسته، او جنس به په جنس بدلیده، د زميندارو په کور کې مړی نه و وپريې و، دوی د پاک خدای په دغې مهر بانی خوشحاله نه وو او د شکر په ځای به يې شکایت کاوه، همدغه ناشکري وه چې بل کال هغسې راغی او غله بيخي ورکه شوه ځينو ويل چې تخم هم په لاس راغی او خروار په چارک ولکیده. په دغه کال پر وطن باندې قحطي او کراني راغله هرڅوک به په غلي پسې لا لهانده اوسرگردانه گرزیده او د چاپه کور کې د مېرک لکی نه سپيره کیده.

زمينداران بيا خپه وو او ډير افسوسونه يې کول چې کراني اوقیمتي ددې کال وای او غله د پروسر کال، مگر دا اجتماع محاله وه او دغه کال هم په افسوس او ارماندو تېر شو.

درېم کال له دواړو کلونو نه مخالف راغی يعنې د ځينو زميندارو غله ډيره زياته وه او د ځينو کښت ته زيان او آفت ورسېده ځکه نرخونه جگ شوه مگر قحطي نه وه دچاغله چې ډيره وه او په گران نرخ يې وپلورله هغه له ډيرې خوشحالی په جاموکې نه ځایده او چاپې د خرڅون غله نه درلوده په کاله يې دغم کاني وربدل.

زه دغه وخت په دې پوه شوم چې مونږ ټول نشو خوشحالیدلی او په داسې حال کې واقع یو چې که یو خوشحالیري هغه بل به خپه کيږي يعنې د ځينو خوشحالی. د ځينو نورو د خپگان نوم دی دهمدې لامله وايي چې یو مړنشي بل نه مړيږي.

د دنيا په بازار کې داسې سودنشته چې پلورونکی او پېرودونکی دواړه کټه وکړي يعنې یو خپل مال گران خرڅ کړي او هغه بل يې ارزانه واخلي، په کومه سودا کې چې سود اوزيان نه وي او خريدار يا خرڅوونکی یوهم ونه غوليری یوهم نشي خوشحالیدلی، که یوسری خپل سل گون نوبت په شلو پنځه گونو بدل کړي په دغه تجارت کې خوشحالی او خپگان نشته ځکه چې سودا و زيان پکې نشته که یوپه حساب کې وغوليری دی به خپه شي او هغه بل ته به خوشحالی پيداشي اوس پوه شوی مونږ په څه خوشحالیرو او په څه خپه کيږو؟

که ښه فکر وکړو آيا د یوه کټه دبل دتاوان نوم نه دی؟ زما یو ملگری دومره شته او جايداد لري چې جامه او ډوډی ډير ښه ورسیري، کور لري، ځمکه لري، باغ لري، لڼکه غواورته ولاړه ده موټر شته او دهیچا پوروری نه دی په بانک کې يې هم پیسې پرتې دي او له هرې خوا بېغمه معلومیري مگر یو بل سړی له ده نه هرڅه ډیر لری او ځمکې، باغونه، کورونه، نغدې پیسې يې له ده زیاتې دي، هغه خپه دی چې زه ولې دغه بل قدرته جايداد نه لرم دابل خوشحاله دی چې له هغه نه يې جايداد ډیردی.

زمونږ اکثره غمونه همدغه راز دي چې دیوه بل سړي له خوشحالی. پيداشو يدي او ډيرې خوشحالی. هم شته چې دنوروله خپگانه پيدا کيږي.

دغه يوچې په زره جونگره کې اوسي دغه بل چې په لوړه ماني کې استوگنه لري، دی د هغه جونگره ويني ځکه خوشحاله دی هغه دده قصر ويني ځکه خپه دی که چيرې مونږ ټول په جونگرو کې اوسيدلی يا ټول په لوړو مانيو کې وای نه به جونگره کې دغم کوډی-وه نه به لوړه ماني-دخوشحالی-ځای و. که حقيقت ته ځير شو، يوکوډېدې نه دی خپه چې ولې گوډدی بلکه پدې غمجن دی چې ولې نوره غونډې نه دي. هغه چې پر آس باندي سپور دی او نوريې په مخکې منډې وهي داس په سپرلی-دومره نه دی خوښ لکه چې دنورو له پلي توب څخه خونداخلي.

داوه زما ددرو کالو مطالعه چې ته يې په لږ ساعت کې مطالعه کوي، دغه لږه پوهه چې ته ورته به سر سري نظر کورې اوستا په نظر کې ډيره سادگي لري زما لپاره ډيره عميقه فلسفه ده زه په ډيره موده کې دغه حقيقت ته رسيدلی يم. ته به په گړندی گاډی کې يوه ځای ته ډير ژرې تکليفه ورسېرې، مگر هغه څه چې په لاره کې يوښي ويني ته يې پوره نشي ليدای ستا نظريه دغه لاره ډير ژر عبور کوي او کندي کېرې، داخوا هغه خوانه گوري. ستا سير ډير گړندی دی او په دغومره سرعت کې دقت او تعمق نه ځايري.

قوي او ضعيف***

ددنيا دود او دستور خو دادی چې زورور به کمزوری وهي اوضعیف به دقوي له لاسه به عذاب وي، مگر به کورونو کې دمینی او محبت تقاضا بل رازده. هلته يوکوچنی ماشوم خپل مشر ورور په څپيرو وهي او هغه ورته خاندي يعنې له ټولونه کمزوری په ټولو زور ور دی.

ماته دغه کورنی دود او دستور ډير ښه ښکاري او له خدايه غواړم چې دارواج عام شي. پدې پوهيرم چې په هر کاله کې همدغه حال دی او په هره کورنی کې کوچنيان په لويانو زورور او زرور دي. دکبر او ترسا په کاله کې هم دکوچنيانو زور چلېري او جور دنا جوړه په مخکې منډې وهي مگر چې له کورونو نه دباندې وگورو نوبيا قوي پرضعیف مسلط دی. ددنيا طبيعي قانون همدغه دی چې غټان او لويان به په ورو او بېوزلو سوک او څپيره پورته کوي او د قوت خاوند به هېڅ تحمل او حوصله نلري.

ددغه ظالمانه قانون د ماتولو لپاره چې پاک خدای څه شی پيدا کړ هغه مينه او عاطفه ده. دمینی او محبت په نړۍ کې ضعيف او کوچنی دلوی او قوي ترڅپيرو لاندې نه دی، بلکې کوچنيان په لويانو حکومت کوي او د ورو پادشاهي ده.

مونږ ښځه عاجزه بولو، مگر مینی او محبت ډير زورور او پياوړي د دوی د خوښې او رضا تابع کړیدی. ځنکه چې په زره زمانه کې ديوان دنسایريو تابع وو اوس هم د قوت او قدرت خاوندان د دغه ضعيف او لطيف جنس په مقابل کې ډير ضعيف معلومېري.

که عشق او مينه په مينځ کې نه وي نو دديو اوبسایري-زور هېڅکله برابر نه دي او يو ماشوم هېڅ وخت دسپين ريرو په ريره لوبې نشي کولای او نه دشرانو پراورو سپريدلی شي.

يوه ورځ يوه ماشوم يو غټ سړی له لمنې ټينک نيولی و، او کاله ته يې په زوره بيوه هغه خپله لمن دده له لاسه خلاصه نکړی شوه که څه هم دده زور او دهغه زور برابر نه و. دماشوم مینی او محبت دماشوم په پنجوکې دغه قوت ایښی و چې يو لوی سړی يې ځان پسې را ښکوده او هغه هم ځان نشو خلاصولی.

که زما فکر صحیح وي نو قوت او قدرت هماغه دپخوا زمانې دیو ده او مینه هماغه ښاپېری ده چې دیوان یې له فرمان لاندې و.

که دمینه او عاطفې ماشوم د هر څنګه لوی سړي ګریوان ته لاس واچوي یا یې لمن ټینګه ونیسي څوک ترینه ځان نشي خلاصولی ځکه چې دا قوت په ټولو قوتونو زورور دی.

زه مینه او عاطفه د زور او قوت په مقابل کې ځکه ماشومان بولم چې زور او قوت ډیر پخوا پیداشویدی او انساني عاطفه، انساني رحم او شفقت وروسته پیداشوه، یعنې هماغه شان چې فرعون له موسی نه دمخه دنیا ته راغی، حیواني غرایز هم له انساني عواطفونه ډیر پخواني دي او دمخه په لحاظ عواطفوته کوچنیان ویلی شو. مګر دې کوچنیانوته پاک خدای هغه قوت ورکړیدی چې فرعونان ترینه په خوب کې هم ویرېري او بدبد خوبونه ویني، که څوک په دنیا کې دصلح او سلام غوښتونکی وي او غواړي چې دناروا او ظلم مخه ونیسي نویوه داسې اختراع په کارده چې دعشق اومینه له عنصر نه پکې کارواخیستل شي.

دا اختراع ددماغ کارنه دی دزره کار دی او دزره توجه ته ضرورت لري.

پدې باب کې ساینس او تخنیک ته رجوع نه ده په کار دا افتخار که هروخت دنیا ته حاصلیږي نو د شعر او ادب په لمن کې به وي او دزرونو مملکت کې به پیداشي.

ښه ګټه ***

قصایې پریردئ له مېرو او پسونو نه بل شان ګټه واخلي!

دوریو له پوستکونه پوستینونه مه جوړوئ، له وروبوپې ښه توکې جوړ کړئ. که تاسې ورین کالي واغوندي پوستین ته څه حاجت نشته.

هغه وخت چې انسان نه پوهېده دمېرو او وزو پوستکي یې اغوستل، کله چې انسانیت ترقي وکړه اوشپون درمې خاوند شو پشمینه پوشي رواج شوه او دزاهد خرغه له وریو نه جوړه شوه.

د مېرو او پسونو له غوښونه دغرولیوان او برانګان استفاده کوي اوشپانه ترینه یوازې پی او وری اخلي.

دوحشي او مدني انسان فرق همدغه دی چې هغه دونې ښاخ راما توي او میوه یې خوري، دي ترینه یوازې میوه ټولوي او ونې ته زیان نه رسوي.

دا ګټه ښه ګټه ده دانسان ګټه باید همدغه راز وي.

د ګټې ښه او بده لاره پېژندل دانسان کاردی، ګټه په کار او زیارپاکیري اوبې کاره ګټه ښه نه ده.

د ګټې لاره چې هرڅومره اوږده وي هغومره ښه وي.

هغه کسان چې دنورو په تیارو درمندونو داړې غورځوي او د ګټې لپاره یې لنډه لاره غوره کړېده لاسونه اوپښې یې د تړلودي.

تاسې کوښښ وکړئ چې ګټه له لرې ځایه راوړئ او دکار برخه پکې زیاته وي هغه چې د کلي په دکان کې سودا کوي او هغه چې له لرې ښاره سودار اوړي په متاع اوبها کې یې ډیر فرق موجود دی.

تاسې پخپلو بانبو او بازانو د همسایه کانو چرګوري مه نیسئ!

دهوامر ځان او دغرونو زرکې اوسیسې ونیسئ.

له نږدې ډنډونو څخه ناپاکې اوبه مه راوړئ لږ لږې لارښئې له هغه سیند یاله هغې چینې نه رنې اویاکې او به راوړئ چې رنگ او خونديې ډیرښه دی.

د اښه ګټه نه ده چې یوه روپۍ په دوو روپو ورکړئ او خوشې په خوشې د ګټې خاوندان شئ.

ګټه باید په غیر مستقیم ډول وي او کار په کې ډیر دخل ولري.

په مستقیم ډول هیڅوک څره او پارو دغلي په کندوانو کې نه اچوي مګر هغه غله چې له همدغه ناپاک جنس څخه دکار په وسیله پیدا کيږي پاکه او حلاله ده.

لنډه دا چې یې کاره ګټه که په غلا وي که په سوال وي که په زور وي انسان ته نه ښایې او هغه ګټه چې په کار او زیار پیدا کيږي ډیره ښه ګټه ده.

نوراشئ! چې کار وکړو او هرڅه په کار پیدا کړو.

ښه کار او ښه عمل دخدای په دربار کې ډیر قدر لري او په مثقالونو خرڅيږي.

داختر په ورځ

داختر په ورځ ځینو کورونو ته لارم چې د ښایست او ښکلا پکې هېڅ نیمګړتیا نه وه او له ډیرې خیالوړې ناوې نه یې هم ډول او سینکار زیات معلومیده.

د کور په نقشه او هندسي شکل کې د جمال مظاهر له ورا معلوم و، رنگ امبزي په ذوق او سلیقه برابره وه.

د کور پردې ډیرې ښکلې وې.

قالینې، میزونه چوکۍ او هر څه ډیر نفیس او ښکلي معلومیدل.

راز راز میوې په بلوري لوبښو کې ایښي وې او بې له اشتها نه د بل شي نیستي نه وه.

د ثروت او غنا ټولې کرشمې موجودې وې.

عیش او نعمت لکه د سید محمود پاچا لټان له دغه کاله څخه نه وتل.

که د دنیا جنت ورته ووايم څه ډیره مبالغه به نه وي مګر دومره فرق و، چې ډیر وغټو کنهکارو ته یې وربیره وو او ساده مسلمانان نشو ورتلی.

هلته ماته د افکر پیداشو چې مونږ ولې هغو کورونو ته نه ورځو چې دغه رازشيان پکې نشته اویوازې همدردی او انساني عاطفه سړی ورولي. کله چې له دغه کاله په خیر را ووتم نو فکر مې وکړ چې چاته ورشم او څوک ووینم؟ په دې کې ښو فقیر وطن دوست سترګو ته ودریده چې نس یې وری مګر سترګې یې ډیرې مړې وې په کور کې هېڅ نه ومګر په زړه کې یې دوطن مینه او خدمت ارزو ډیره زیاته وه.

زه چې دهغه د روازې ته ورسېدم پنځه تنه نور هم په دروازه کې ودریدل، د کور خاوند د دروازې په ټکولو راووت اوله مونږ سره یې په ډیره مینه روغېرو کړ، دهغه له وضع دا معلومیده چې له مونږ سره پخپل کور کې کښینا ستو ته نه دی جوړ او غواړي چې خبره په ولاړو پښو خلاصه شي مګر زموږ زړه غوښتل چې څه شیبه ورسره کښینو او د ده له حاله ځان ښه خبر کړو.

هغه له ناکامه مونږ خپل کاله ته بوتلو، دکاله په مخکې یوه زړه چوکۍ او یوزور شکیدلی کټ پروت و، چې خاص دمیلمنو لپاره و، او بې له میلمه څخه یې د یوه پوزي تحمل هم نه درلود مونږ دوه درې تنه دکټ په بازوگانو کښیناستو

او نور په خاورو کښينا ستل، خو دقيقي چې تيرې شوې هغه مونږ رخصت کړو او نورې ونه غوښتل چې خپل اشنايان په سپيره ډاک کښينوي.

پدې کاله کې داختر ورځ لکه د روژې ورځ داسې وه او په تمامه معنی ديو غريب سړي کورو، دده درويشانه ژوند او صبرو قناعت ماته ډير معظم او محترم ښکار يده او له ځانه سره مې ويل هغه افتخار چې ددې کاله په برخه رسيدلی دی هغه بل کور ترينه محروم دی. هلته که غنا او ثروت خپل زيب وزينت ښيي دلته تقوی او پاکنسي خپل شهامت څرگندوي او قلندرانه استغنی سترگوته ودريري.

دا هغه سړی دی چې ديوه ستر شرکت لويه سرمايه يې په لاس کې وه اوکله به يې دوه لوی رياستونه په اختيار کې و. که چيرې ده نا جايزه استفاده کولی يايې جايزه استفاده هم پوره کړی وای نن به دغسې نه و او دده دکوتو فرش به دنيستی. باد دومره ژر نه وای وری، مگر کورئ چې پدې سړي باندې زړه ونه سپزئ او په حقارت ورته هېڅکله ونه کورئ. زه هم دا حال ددې لپاره نه ليکم چې د چا توجه ورته جلب کړم ځکه چې دی دنيا ته په حقارت کوري اوله ده سره دېپي نيازی غرور ملگری دی.

دده په نظر کې خپله تقوی ډيره درنه معلوميري.

دی ځانته په ډير درانه نظر کوري او نورو ته هم ډير دروند ښکاري.

مور بايد په هغه چا زړه وسيزو چې له ډير مال او دولت سره هم ځانته دغه حيثيت او شخيصت نشي پيدا کولی يعنې په لور مقام کې خلکو ته ټيټ معلوميري او په ډير لوی کور کې هرچاته وروکی په نظر ورځي هغه څوک چه غزه النفس لري او دخلکو په نظر کې د شخصيت خاوند دی په هغه زړه سوی نه دی په کار.

خرقه پوشو په خرقه کې دی موندلی هغه حظ چې په دنيا کې دنيا دارکا

خاني لاره

په موټر کې سپاره وو، يو خانزاده غوندي سړی هم په موټر کې ناست ؤ، دتيروخت زړې قصې يې کولې. هغه ويل: پخوا موټرونه نه و، موټر به په اسونو سواره وو، نوکرانو به مويه مخکې منډې وهلې. هغه وخت خان او غريب معلوم ؤ، خانزاده او د آب سړی پيژندل کيده عام او خاص يورنگه نه ؤ. اوس هر سړی په موټر کې سپيري او نوکر د بادار له څنگه ناست وي.

چې موټرونه راغله او غريبان بکې سپاره شوه، خاني لاره او باداري بې رونقه شوه.

دخان قصه ډيره اوږده وه خو دمطلب ټکی داو، چې خاني لاره ځکه چې خواران او غريبان په موټرو کې سپاره شوه.

یوازې

ماشومان، خُوفان، سپین ږيري د پسرلي ميلې ته روان ؤ، زه هم له دوی سره ولاړم او په ډيرو گڼو خلکو کې ننوتم.

هلته د پښې داينبودو ځای نه ؤ اوبی حسابه مخلوق راغونډو.

نه پوهیږم چاله مانه پوښتنه ورکړه چې نه یوازې یې که څوک درسره شته!

ما وویل: زه یوازې یم.

همدغه وخت زه د یوازې په معنی پوه شوم او داراته معلومه شوه چې په ډيرو گڼو خلکو کې هم سړی ځانته یوازې ویلی شي.

فاتح

سکندرله ډیر قوت او ډيرو لښکروسره ښارته راغی، د ښار له خلکو سره یې څو ځله زورور جنګونه وکړه.

له دواړو خواوو نه ډیر خلک ووژل شوه. ډیرې وینې تویې شوې، ډیرې ککړۍ له پښو لاندې شوې، وروسته له ډيرو

جګړو هغه دمړو په سرونو پښې کینودې او دلوی فاتح په حیث ښارته ننوت.

دی ډیر په قهر، ده غوښتل چې ښار لوټ کړي او قتل عام جوړ کړي، مګر داکار ده ونشو کړی ځکه چې په ښار کې

یو پټ قوت موجود و چې ده ورسره مقابله نشوه کولای.

دی چې ښارته ننوت په یوې ډیرې ښکلې پیغله یې سترګې ونښتې او په یوځل لیدو یې زړه بایلود.

څوک چې بې زړه شي هغه بیا جنګ او جګړه نشي کولی، ځکه ده هم له خپل ټول قوت او قدرت سره ځان دغې

پیغلي ته وسپاره.

دغه لوی فاتح چې د عشق او مینې په پنځو کې گیر شو، بل راز شو او دخپلې معشوقې د خوښې لپاره یې د ښار د خلکو

خدمت ته ملا وتړله.

دغه وخت دامعلومه شوه چې دی فاتح نه و فاتح بل څوک ؤ.

دی په دې نه پوهیده چې په ډیر زور او قوت خپل ځان یوه قوت ته سپاري چې له سلطان او شهنشاه نه دخلکو

خدمتکار جوړوي.

په رښتیا چې د عشق مقام ته رسیدل هم څه اسانه کار نه دی او د ښکلا په دربا رکې پادشاهي هم په تعظیم او احترام سر

تییوي.

هلته محمود دایاز تابع دی، او سکندر هم په یوه نظر بل راز کیري او قهر و غضب خپل ځای مینې او محبت ته پریردي.

لباس

بدرنگه خیاط ؤ، مګر کار یې ښایسته و او کالي یې ډیر ښه گڼدل.

د فیشن خاوندانو خپلې دریشۍ په بل چانه جوړولې، هر چا به ویل چې فلانکی ډیر ښه خیاط دی، دده په شان لباس

بل څوک نشي جوړولی.

دغه هنر په دغه سړي کې ډير غرور او تند خوی پيدا کړی و. يعنې څومره چې دده څيره سپی. وه هغو مړه يې خوی هم سپی و مگر دغو دوو سپو دچامخه نشوه نیولی او دخلکو هجوم په ده باندې ورځ په ورځ زیاتیده ځکه چې صفت او هنر په ده باندې دښه خیاط نوم ایښی و.

که داسې له دغې ناشولتې څیرې اوخپل بدعادت سره ښه خیاط نه وای له ده نه به بدبخته انسان بل نه و، یا به دی هغه وخت دښه سلوک او ښه خوی خاوند و او سیرت به یې بل رازو، یعنی ښه خیاط به نه و ښه سړی به و، مگر اوس د ده هنر او کمال ښه خوی ته ضرورت نلري او د ده په بد خوی او بده څیره یې ډیره ښه پرده غوړولې ده ځکه هر چاته ښه ښکاري اوهر څوک ورته په قدر او عزت گوري.

فن او صنعت ډیر ښکلي شاکردان دده لاس لاندې کړه او دډیرو ښکلو د قد او اندام اندازه اخلي.

زه دغه خیاط په دې حقیقت ډیر ښه پوه کړم چې دانسان حقیقت په صنعت او هنر پتیري ځکه دغه سړی دخلکو په نظر کې محبوب دی اوهر څوک یې دزره ساتلو کوبښ کوي. هماغه شان چې یو بدرنگه مخ له ښایسته پلو لاندې پټ وي او دهر چانظر ځانته را کاري دا خیاط هم دښه لباس په جوړولو کې پټ دی چې څوک یې حقیقت ته نه گوري کار او لیاقت ته یې گوري.

دښه لباس اغوستل خوپه ځای پرېرده، جوړول یې هم دغومره اثر لري چې بدښه کولی شي.

لباس په لومړی وخت کې دځان پټولو لپاره جوړ شو چې پخوایې ښایست هم پټاوه او د ښکلا مخه یې نیوله خو وروسته پخپله دومره ښکلی شو چې دانسان اصلي او حقیقي ښایست یې له هر چا هیر کړ او دتاؤس د ښو کار ترینه واخیستل شوه. دانسان لباسونه ډیر زیات اوڅو رازه دي، چې ځینو ته مونږ دلباس په نظرنه گورو هغه ښایست او ښکلیتوب چې دانسان په څیره کې وینئ له یوه لباس نه زیات قیمت نلري که څه هم په ډېر جگ نرخ خرڅیږي او له انسان نه یې قیمت ډیر لور شوی دی.

په دغه قیمتي لباس کې هم دانسان عیبونه پټ دي او ستا رالعیوب دا ښکلې پرده د ستر لپاره دانسان په معایبو اچولې ده.

هغه چې مونږ ورته خوبان وایو او ډیر ښکلي په نظر راځي مونږ پرې زړونه بایلو او عشق ور سره لرو مگر په دې نه پوهیږو چې څومره بد خویونه اونا کاره عادتونه په دغه ښکلیتوب کې پټ دي که داخوی او عادات په بل چا کې وي ډېر بدورته گورو مگر دلته د صورت ښایست دسیرت عیب پټ کړی او په همدغه وجه دلیلی سپی دمجنون په نظر کې ښاغلی دی. دهمدې لامله دمعشوقو جفا له وفانه ښایسته ده او دښکلو ظلم اوستم دظالمانو ظلم غوندې بدرنگه نه دی.

مونږ علاوه په دغو ظاهري لباسونو معنوي لباسو نه هم ځانته پيدا کړي دي چې یوله بله پکې ځان پټوو او په دغه وسیله حقیقت له پوهانو او هونښیارانو نه هم پټ ساتلی شو.

ددغه لباس نوم پوهه او هونښیاري ده چې د علم او معرفت په بامه یادیري.

هغه چې زمونږ په نظر کې عالم فیلسوف یا ادیب او هنرمند معلومیږي دغه عیبونه دعلم او پوهې دپردې لاندې پټ دي چې مونږ یې ښه نه وینو یا یې ډیر ښه وینو اونقص راته کمال معلومیږي.

ځنکه چې فصاحت او بلاغت کله حق ناحقه کوي او غلط صحیح ښیې د فصاحت او بلاغت خاوندان هم له ډېرو عیبونو سره زمونږ په نظر ښاغلي ښکاري او اصلي حقیقت یې رانه پټ دی.

هوا دجمال او کمال خاوندان او دعلم اومعنی صاحبان د ډېرو ښکلو اوشایستو پردو ترشا پټ دي چې مونږ یې اصلي ښه نه شولیدلی.

دمنطق اوبیان خاوندان خپله بدې هم نیکی ښودلی شي اودبل ښکي بدرنگولی شي.

ددې عصر سحر او جادو په دغه ډول زمونږ په سترگو اونظر لوبې کوي.

ډېر وخت په کاردی چې انسان طلسم هم مات کړي او حقیقت ته ورسیري یاله یوبل طلسم اوبل سحر سره مخامخ شي.

مونږ اوس انسان نه وینو یاد انسان رنگ او صورت وینو یایی په وینا او خبرو کې گورو که ډېر وړاندې لارښو نو کار او هنر یې ووینو.

د انسان حقیقت صورت نه دی، پوهه نه ده، فصاحت او بلاغت نه دی، په کار او صنعت کې هم د انسان فطرت او نفسي کیفیات څوک نه شي لیدای.

د اتول شیان د انساني حقیقت د پټولو اوبڼه بنودلو رنگ رنگ لباسونه او حجابونه دي.

د انسان غرایز او خوږونه د انسان اصلي حقیقت دی چې ډېرې پردې یې په مخ پرته دي.

انسان پس له مړینې په قبر کې هم یې پردې نه شي اوسېدلی او چېرته چې دی نه ځان ویني اونه بل ویني بیا هم باید په کفن کې پټ وي ځکه چې د ده ټول عزت او حرمت په دې کې دی چې بې پردې نه شي او څوک یې بې پردې ونه ویني.

هغه انسان چې په عبادت کې یې ریا پته ده، په هوسنیارۍ کې یې شیطنت پټ دی او سخاوت یې هم دیوه داسې پټ تجارت نوم دی چې له گمرکي محصولاتونه هم معافیت لري هغه تر قیامت له نورو نه ځان پټولی شي. دا ستر لکه د بنحو حجاب او حیا هغه شی نه دی چې د مدنیت او تجدد شمال یې له مخه لرې کړي. په دغه ستر ډیر یې پردې خلک هم ډېر ټینک دي.

چیرته چې دنن جامې ډیرې لږې شوي دي او خلک د صورت بربنډولو ډیر هوس لري هلته هم د انسان سیرت او حقیقت په ډیرو پردو کې پټ دی.

په انسان کې ځینې داسې ضعیفې جنبې شته چې له ډیرې حیانه خپل خاوند ته هم ځان پوره نه بښي او انسان ورته له ډیره خجالته سم نه شي کتلی، همدغه سبب دی چې هر څوک خپل ځینې شیان هیروي او خپلو عیبونو ته داسې اصلاحي رنگونه ورکوي چې په خپل ځان یې گمان بل رازشي او خپل شعور هم وغولوي.

نن د انسان څېره تلویزون کې له ډېر لږې ځایه ښکاري مگر د انسان معنوي څېره او باطنی تصویر دومره پټ دی چې سړی په خپله خپل ځان پوره نه شي لیدای بلکه خپل عکس د نورو په نظر کې ویني، که چاته چاښه ویل هغه ځان ښه گڼي او خوشحالیږي که خلکو څوک بدوگانه له بدو خلکو سره په زندان کې لویږي که څه هم یوسف یا سقراط وي.

همدغه وجه ده چې له ډیرو خلکو نه دستا یو نکو په ستاینو د متملقینو په منطق ځانونه ورکيږي او خپل ځان بل شان ویني.

دهمدغې اغېزې په سبب اوس د ځینو رنځورانو علاج په خبرو کوي او ډاکټران ورته وايي چې ډېر ښه یې او هېڅ مرض درکې نشته یعنې دغه د دروغو شاهدي ناروغه هم ښه کولی شي او یو طبي علاج گرځیدلی دی.

زه دا منم چې په دنیا کې ښه او بدشته مگر دښو او بدو په پېژندلو کې دومره سودايي شوی یم چې دغه تمیزرانه ورک غوندې دی.

کیدای شي چې مونږ ډیرو کسانو ته په دروغو ښه ووايو او هغه ښه شي. یا ډیر ښه بدگڼو او هغه بدشي، ځکه چې زموږ ښه او بد زموږ د تصور او تفکر نومونه دي نه د حقایقو. مونږ هغه چاته ښه وایو چې زموږ په ذهن او نظر کې ښه وي نه دا چې په خارج کې ښه وي یا یې حقیقت ښه وي.

مونږ څوسوه او څوزره کاله پخوا هم دښو او بدو په نامه ځینې شیان له ځینو نه ښه گڼل او اوس هم ښه او بد یوراز نه گڼو، ښايي چې بدښه وگڼو او ښو ته بدو وایو، او په همدغسې تمیزخان له بې تمیزی نه وژغورو.

مونږ ظلم بدگڼو او عدالت خوښوو. مگر ځینې مظالم راته د عدالت په څیر ښودل شوي دي او ډېرو بدو خلکو راته ځانونه ښه ښکاره کړي دي، یعنې منطق او استدلال، ریا او تزویر شعر او ادب، عقل او فلسفې، عرف او عادت، سیاست او تمدن کله له سمې لارې نه اړولي یو او زموږ په شعور او احساس یې هر راز لوبې کړي دي.

داکار هر کله اوهر چپرته پوهانو او دهنر خاوندانو کړیدی احمقان اوساده گان خدای له دغسې سترو گناهونو نه ساتلي دي.

که مونږ د ښارونو او مدني دنيا نه په څنگ شو او ناپوهانو ته ورشو هغوی خپل ځانونه دومره نه دي پټ کړي. د هغوی اغراض او مطالب دومره لوخ دي لکه دمتدنو خلکو مېرمنې.

هغوی دحقیقو په پټولوکې ډېره لږه برخه لري او ژبې یې له زړونو سره ډیر غدر او خیانت نه کوي.

هلته دوستی او دښمنی، گناه او تعدی، ظلم او رحم ځان بل رازنه ښيي.

ریا او ټکی د هغوی کاله ته ډیره لاره نه لري.

هلته صداقت ځای سیاست نه دی نیولی.

هلته خلک ډیر لباسي خلک نه دي او په ډیر ساده لباس کې ژوند کوي.

*** خیرات ***

ډېر غټ سړی مړ وو او په بدرکه کې یې ډېر پسونه، غوایان او چرکان حلال شوه.

داخیرات ډېر لوی او زورور خیرات و، چې د شاهانه میلمستیا رنک یې درلود.

دخیرات دانتظام لپاره ډېر خلک مقرر وو، او ډېرو ښو اشپزانو پخلی کاوه د خدای درضا لپاره راز راز نعمتونه او هر رنک

طعامونه تیار شوه. خلک لکه مېلمانه په ټکتونو راوبلل شوه او دهر چا ځای معلوم و. هغه چې په گړندیو کاډو کې راغلل

دنده قصر ته ننوتل.

دخانانو او ملکانو لپاره بېل ځای و. مامورین او میرزایان گوبښې ناست و.

دسوداگرو او زمیندارو لپاره بل ځای جوړ شوی و.

هرچاته د هغه په اندازه برابره ډوډۍ راټله.

دهر چا درجه او مرتبه معلومه وه.

دعامو وگړو لپاره غټې وریجې وې او له معتبرونه بېل ناست وو.

ځینې خواران او فقیران که څه هم وري پاته شوه او چا هلته پرې نښودل، مگر دآب او عزت خلک په ډېر ښه شان عذر

شوه او دزورورو قدر او عزت پوره وشو.

ددې خیرات قصې تر ډیره وخته کېدلې او هرچا به ویل چې ډیر زورور خیرات وو، ډیرې پیسې پکې ولگېدې.

هلته یوړوند او یوشل ناست و، هغوی وویل: افسوس چې زموږ برخه پکې نه وه او مونږ هلته چاپرې نښودو.

د زیارت ډیوی

د جمعې مبارکه شپه وه، خلک زیارت ته راتلل او شمع به یې بلولې، ځینو به په خاورینو ډیوو کې تېل اچول او ډیوی یې لگولې، په زیارت کې ډېرې ډیوی روښانه شوې او خلک بېرته خپلو کورونو ته لاړل. هلته هېڅوک پاته نه شوه او ډیوی ټولې د زیارت په اروا بلې وې، زه چې کور او کلي ته راغلم په کلي کې د غریبانو کورونه تیاره وو، هغوی تېل نه درلوده، ځکه په تورتم کې ناست وو. څوک چې په ثواب پسې گرځېده ټولو د زیارت ډیوی ولگولې او د خوارانو غریبانو له حاله نا خبره و. هغه د غریبانو په کورونو کې تیاره وه ځکه چانه لیدل. په دوې باندې یوازې د خدای نظر و اوبس. د دوې ډیوی دې خدای ولگوي مونږ به د زیارت ډیوی بلوو.

د مزار لوحه

کور په کور او کلي په کلي به گرځېدې او د خدای په نامه به مې څه غوښتل چا به یو موتی نا پاکه غله راکړه او چابې سوې ډوډۍ راکوله. ډېرو کورونو به جواب راکاوه او ځینو به په دروازو کې هم نه پرېښودم. خو ورځې دیوه او بل له درگاه نه وری او بېنوا راغلم. هېچا هېڅ رانکړه. له ټولو خلکونه مې زړه بدشو، دنیا ته مې په کرکه وکتل خدای ته مې رجوع وکړه او په دغې کوټۍ (قبر) کې پرېوتم. هغه چې زه به یې په دروازه کې چانه پرېښودم اوس ماته لاس په نامه ولاړوي له مانه څه غواړي. زما په نامه زما کوټۍ ته هرڅه راوړي او د خدای په نامه خوارانو او غریبانو ته سوې مړۍ هم نه ورکوي.

لیاقت

یوه ویل: دغه مدبر د وزارت لیاقت لري او هغه وزیر یې لیاقت لور مقام ته ختلی دی. زما ملگری په دې خبره هماغومره خوشحاله شو لکه زه چې خپه شوم. ما ویل لیاقت باید دومره بې قدره نه شي. هغه ویل دیو مملکت د ترقۍ او لوړ تیا لوی دلیل همدغه دی چې لیاقت پکې ډېر قیمت ونه لري، چېرته چې علم او پوهه ډېره ترقي وکړي هلته بیا ډاکټران او پوهان ځان ته کار او ډوډۍ نه شي پیدا کولی او د لوړو شهادتو مو خاوندان یا وزکار گرځي یا چېرته ټیټ او کازرې خرڅوي.

په مترقي هېوادونو کې يو پليس او ډرېور هم لور تعليم لري او يو دهقان د کرهڼې په کار کې زمونږ له رئيس زراعت نه ډير پوه معلومېږي، دلته چې لياقت ډېر لږ دی او له لږو خلکوسره دی، نو يو سړی په لږ غونډې پوهه خدای نظر خان شي او لور مقام ته وڅېږي، زه په دې ارماند يم چې زمونږ هېواد کې هم لياقت ډېر ارزانه شي اوله خارج نه يوه عالي شهادتنامه راوړل څه ډير قيمت ونه لري.

زه به هغه وخت ډېر خوښ يم چې يوسړی د وزارت لياقت ولري او په ډيره ټيټه رتبه کار وکړي.

زما ملگري د خبر وپه چل ډېر ښه پوهېده او د بل خوله کې يې خبره وچوله، ماته دڅه ويلو موقع ډيره لږه پيدا کېده، هغه ته ما ايله همدغومره وويل:

زه پدې نه يم خوابدی چې يو مدير د وزارت لياقت لري او وزيرنه دی ځکه چې وزارتونه هر چيرته لږدي او لايق کسان بايد په هرځای کې دومره ډيروې چې هريوه ته مديريت هم ونه رسېږي مگر دابله خبره که رښتيا وي چې يوسړی بې لياقت لور مقام ته ختلی دی په ډيرې خوابدی ارزې او د لياقت په دغسې بې پتۍ په سرو سترگو ژړل په کار دی، که چيرې د دنيا ټول کارونه د لايقو خلکو په لاس کې وي اوځينې لايق او ورکسان وزگار پاته شي يادهقاني وکړي څه بده خبره نه ده.

هغه ويل زه نه پوهېږم چې ته لياقت څه ته وايې ځکه چې سياسي او اداري لياقت لکه د بودی ټال مختلف رنگونه لري او يوهوایي نمايش ورته ويلي شو.

د لياقت لکه علمي او فني لياقت يو ټاکلی اومعين شکل نلري چې هروخت او هرکله هرچاته يوشان ښکاره شي او ټول ورته په يوه نظر وگوري.

ته دا ومنه چې علمي او فني لياقت، سياسي او اداري لياقت، اخلاقي او روحي لياقت يوله بله فرق لري او دغه ټول لياقتونه په يوه سړي کې ډير لږ جمع کېږي.

دا ښه کارنه دی چې مونږ له هر سياسي او اداري شخص نه داخلاقي لور تيا انتظار ولرو يا ترينه علمي او فني لياقت وغواړو.

د يوه سياستمدار او اداره چې سړي لياقت دادی چې خلکو ته ځان اوجهان په بل راز وښيي اوڅه چې ځانته رواکني د نورو دپاره يې ناروا وکني، يعنې په خپله هره شپه قمار ووهي او نورو جوارگروته سزا ورکړي، دی د بزم په مجلس کې هرڅه وکړي، اوپه نورو باندې ټينگ ټکور ودروي.

پخپله نه انجينروي او نه مهندس، مگر علمي او فني کسانوته لازمه هدايات ورکړي اوپه کاريې واچوي، ده په کوم مکتب يامدرسه کې څه نه وي لوستی مگر دښوونځيو امتحانونه واخلي او ښوونکوته دعلم اومعارف په باب کټورې وينا وې وکړي.

ده ويل ما دخپل ماموريت په وخت کې خپل لوی لوی آمران وليدل چې دمطبوعاتي چارو په باب يې ماته هدايتونه راکول مگر دغه کلمه يې (مطبوعاتي) ليکله، داخترنوپه ورځ به يې پخپلو رسمي نطقونو کې دعدالت گستر په ځای رعيت گستر ويلې. ښه مې په ياد دي چې يوه ورځ چا د ده دپاره ميلمستيا کړې وه چې هرڅه ډير زيات ومگر د کيفيت په لحاظ يې خوندينه و، هلته يوه مدير وويل داميلمستيا د کميت په لحاظ دستاينې ورده مگر د کيفيت په لحاظ يې مزه نشته.

زمونږ امرچې ډير لوی کاردار و مگر دکم اوکيف په معنی ښه نه پوهېده هغه ته وويل چې: (کميت نگو کثرت بگو) زه دغه وخت پدې پوه شوم چې اداري اوسياسي اشخاص علم ته ډير احتياج نلري، دوی پخپل قوت لور مقام ته رسيدلی شي او پوهه دلاس لاندې خلکو دپاره ډيره په کار ده.

مانه دامعلومه شوه چې علم عادي لياقت دی او قوت د فوق العاده لياقت نوم دی. په فوق العاده لياقتونو کې ځينې هغه لياقتونه هم داخل دي چې هر څوک يې نشي ليدی او بلا تشبه له سحر اوساحری سره شباهت لري چې زرنکي، چا لاکي خو دنما يي اوعوام فريبي ورته ويل کيږي اود چانس اوتصادف برخه پکې زياته ده. کوم قوت اوقدرت چې داداري اوسياسي کسانو په برخه رسيدلی دی هغه د يوه روحي تاثير په وجه د فوق العاده لياقت رنک پيدا کوي اود جلال او عظمت په رڼا کې ډير معمولي لياقتونه فوق العاده معلوميري. که ښه فکر وکړو او ونه غولويږو نو لياقت او کفايت د زور اوقوت دوهم نوم دی اوعلمي يا فني لياقت په هر وخت او په هر ځای کې د قوت اوقدرت تابع دی. افلاطون او ارسطوکه په هر ځای کې وي د سکندر لاس لاندې به وي اوسقراط به په زندان کې د زهرو کنډول په سراړوی.

هغه کسان چې اوس په مدني دنيا کې د ديموکراسۍ په اساس د آرا په کثرت لور مقامونه نيسي هغه په علمي لحاظ لور خلک نه وي بلکې له ځينو نورو نه يې لياقت ښکته وي په اخلاقي لحاظ هم دوی په نوروڅه تفوق نلري مگر په يوه ساحرانه قوت له خپلو حريفانونه ميدان وړي او په ځينو پټو وسايلو يا غولونکو شيانو عمومي توجه ځانته راگرزوي. داد منلو خبره ده چې ځان دخلکو په سترگو کې ښه ښودل اولور مقام ته رسيدل ډير ځله دخلکو دغولولو او ځان بل راز ښودلو نتيجه وي او ډير لږ کسان دي چې د يوه حقيقي لياقت په مرسته يوه عالي مقام ته رسيږي او په اخلاقي فضايو په عالم کې محبوبيت پيدا کوي.

يو اجتماعي عالم دخل علمي تحقيق په رڼا کې وايي:

هغه څوک چې په رښتيا له ټولو اجتماعي عيبونو يعني له خود پرستۍ له تعصب، له خطا کارۍ اوله ریا او دروغونه خلاص وي له اجتماع سره به هېڅکله موافقت ونشي کړی او هر گوره به انزو اختيار کړي. که دغه خبره رښتيا وگڼو نو هغه لياقت چې خلک يې خوښوي او په خلکو اغيزه لري بله قيافه پيدا کوي اوداسې مثال لري لکه چې يو بدرنگه مخ په ډول اوسينکار ښايسته وښودل شي. همدغه سبب دی چې ځينې بدرنگه مخونه خلکو ته ښه ښکاره کيږي او ځينې ښايسته مخونه چې د حيا اوعفت په پرده کې پټ دي دچاتوجه نه جلبوي.

لياقت کله لکه يو لور برج له ډير لږې ځايه نظر جلبوي مگر هېڅ پکې نه وي او بې له نموده نور څه نلري.

کله لکه ورانه کنډواله گنجونه پکې وي او څوک يې نه ويني.

مادغه راز ډير مختلف اومتضاد لياقتونه ليدلي دي او پوهيږم چې هر لياقت ښاغلی نه دی.

ډير خلک داهم لياقت بولي چې سړی قلبه روپۍ په بازار کې وچلوي او په يوه روپۍ ددوو روپو مال واخلي، ځکه په لياقت باندی ډيره ښه عقیده نلرم او ډير ځله راته دغه متاع لکه دغلاما ل که هر څومره قيمتي وي ارزانه او بې قيمته معلوميري.

کوچنیان ***

زه نه پوهیږم چې مونږ ولې کوچنیانو ته په کوچني نظر گورو، یعنې ولې ځانونه لوی گڼو او دوی کوچني بولو؟ ښایي چې په دې خبره زه ساده غوندې ښکاره شم او زما دغه خبره د کوچنیانو خبره وي، مگر څه وکړم؟ زه په رښتیا تراوسه ښه نه یم پوه شوی، چې لوی څوک دی او کوچنی څوک دی؟ ځینې کسان چې دلویوالي دعوا کوي او ځانونه لوی گڼي ماته کوچني او واړه په نظر راځي.

ښایي چې ددې سبب همداوي چې زه په خپله کوچنی یم.

دیو کوچني ماشوم ځمکه او اسمان هم ډیر لوی نه وي او لمر او سپوږمۍ ورته یو ټیکلی ښکاره کیږي، د دنیا لکونه او کروونه هم د ماشومانو په نظر کې له خوشلونه زیات نه دي او هرڅه کم په نظر ورځي. پاته شوه دابله خبره چې کوچنیان زما په نظر کې خدای ولې لوی کړي دي او زه ځله هغه چاته په لویوالي قایل یم چې نورو ته واړه معلومیږي. دا هم بې دلیل نه ده زه په ماشومانو کې ځینې داسې لوی خویونه او ستر صفتونه وینم چې هغه (ستاسو په اصطلاح) په ډیرو لویانو کې نشته. هغه کسان چې لویي لري او ځانونه ورته لوی او زورور معلومیږي دخپلې کینې اوبغض په مقابل کې ډیر کمزوري دي.

که زه اوته هرڅومره لوی شو او قوت ومومو په خپلو غلیمانو رحم نه شو کولی. په زورورو باندې قهر او غضب ډیر زورور وي مگر ماشومان دغه راز نه دي، ددوی په زرونو کې کله کله عناد او کینه پیداشي ډیر ژر یې محوه کولی شي او یوه شېبه وروسته له هغه چاسره مینه کوي چې یوساعت دمخه یې ورسره منگولې لگولې.

داکار لویان نه شي کولی، لوی خلک دخپل قهر اوبغض په مقابل کې ډیرواړه او ډیر کمزوري دي.

دا زور او قوت د کوچنیانو په برخه رسیدلی دی، چې د حسداوعناد اورمړ کړي او دا جهنم په گلزار بدل کاندې.

د دنیا لوی لوی غمونه او مصیبتونه چې دلویانو ملاماتوي په کوچنیانو ډېر تسلط نه لري اود حواد ټو ډېره زوروره سیلی. ددوی له شونډو خدا او خوشحالي نه شي ورلی.

دوی په همدغه جگړه کې خپل کاغذي پتنگان په هواکوي او خاندې، ددوي تصور او تخیل له دوزخ نه فردوس جوړولی شي او مونږ په جنت کې هم له مارانو او لړمانونه نه شو خلاصېدی.

دوی په ډیر لږ څه ډېر زیات خوشحالیږي یعنې ډیره زیاته خوشحالی په ډېر لږ شي اخیستلی شي مگر لویان په ډیر څه هغومره نه خوشحالیږي.

په دې سودا دوی له هرچانه ښه پوهېدلي دي او نورېکې غولېدلي دي.

د کوچنیانو په زړه کې چې هرڅه وي هغه په خوله هم وبلې شي مگر لویانو ته دغه حق پوره حاصل نه دی. دا اجتماع اداب اوقیود، عرف او عادات اصول اوقوانین په لویانو حکومت کوي او کوچنیان دعقل له غلامۍ نه هم خلاص دي دا خبره صحیح ده چې انسان اول په جنت کې و، وروسته ییادغه نیمگړی جهان ته راغی.

دهر ماشوم سرگذشت همدغه دی، ما شومان او کوچنیان ټول په جنت کې دي، د مور غیره د ماشوم لپاره جنت دی، دمیندو تیونه د شورو لښتي دي، د حیات اوبه همدغه سپینې پی. دي چې دمیندوله تورو پلونو لاندې پټې دي.

ترڅو چې ماشوم، ماشوم دی او له انډینوسره نه دی اشنا، د دنیا له غمونو نه داسې بې غمه دی لکه چې په دې دنیا کې بیخي نه وي اوبه بل جهان کې اوسي.

کله چې له دغه معصومیت نه لږ غوندې لږې شي او شیطان یې وغولوي نو له جنت نه بهر شي او دنیا ته راشي.

اوس پوه شوی! چې د بلوغ اولوبوالي علامه له شیطان سره اشنا کېدل او غولېدل دی.

جگ برجونه ***

دکلا برجونه او دېوالونه ډېر جگ و، دکلا شاو خوا خندق ډېر ژور و. له دغه جگوالی سره دغه ټیټوالی ټرلی و او دلورتیا راز په همدغه کنده کې پټ و، ترڅو چې یوځای ډیر ژورنه شي دچا برجونه نه جکیري. د یوه لوړ بدل او دبل ټیټ بدل یوله بله ټرلي دي. دا جگ برجونه هرچاله لري لیدل مگر دالویه کنده له لري چانه لېده او دنژدې خلکوهم ډېر پام ورته نه و. زمونږ سترگې له ډېر لري ځایه لوړ ځلي او جگ برجونه ویني مگر ژورې ځاگانې اولویې کندي څوقدمه هغه خوانه ویني. ددې هسکو دېوالو نو او لوړو برجونو خټه له همدغه ټیټ ځایه اخیستل شوېده، داخټه د سنډا له پښو لاندې پخه شوه او ډیرو خلکو په لتو و وهله یې له دېنه دادېوالونه او برجونه نه لوړ بده. یوه لوړ مقام ته رسېدل دغه راز کارونه په مخکې لري او ټیټ همدغسې جکیري. د دنیا جاه و جلال، عزت او منزلت هماغه لوړ برجونه دي چې سرگذشت یې له ډیر ټیټ ځایه شروع کېږي. کوم سرچې ډیرو خلکو په مخکې په تعظیم ټیټ نه شي نورسرونه ورته په احترام نه ټیټیري. هغه چې بل ته لاس په نامه نه وي ولاړ نو ورته لاس په نامه نه درېږي. دا هغه پور دی چې سړی یې یوه ته ورکوي اوله بل نه یې غواړي. که دا خبره تاسې نشی منلی، نوراشی دخان نوکران وگورئ! هغه چې دخان په مخکې خپل سر ډیر ټیټوي په نورو باندې تفوق لري او درجه یې لوړه ده. هغه آس چې دارباب د سپرلی لپاره په کمندکې ولاړ دی له نورو آسونونه ډیر قدر لري او میتران یې ډیر ښه خدمت کوي. که مونږ حقیقت ته څېر شو عزت ډیر ځله په ذلت کاته شي او باداري دغلامي نتیجه ده. ډېر خلک شته چې د شخصیت گټلو لپاره خپل شخصیت له پښو لاندې کوي او دعزت لپاره عزة النفس قربانوي. څنگه چې دهقانان غنم په خاورو کې شیندي او بیا دغنمو درمندونه اخلي، دوی هم عزت او شخصیت له خاورو لاندې کوي او ودې ته یې منتظروي. په دنیا کې لږ کسان دي چې خپل فطري او طبیعي لوړوالی په بل شان ساتي او دلورو برجونو غوندې نه دي، بلکه دغرو له جگو څوکوسره شابهت لري.

حقیقت ***

لکه چې ریا په عبادت کې وي او شیطنت په هوسنیا کې.
دبسمني هم کله د دوستۍ په جامه کې پته وي او رقابت دمحبت په خپربنځاري. ډیر محبتونه دي چې ډیر پټې کینې په کې پټې دي.
په ډیرو احساسانونو کې ډېر زبانونه پټ دي.
ددې زمانې خندا د ماشومانو اوساده گانو خندا نه ده چې یوازې د مینې اومحبت له پسته وي.
ددې وخت بېکینه هم که هرڅومره بڼکې وي غفت او تقوی پکې نه شته او ډېره رسوایي ورسره ملګري ده.
درقیبانو احسان او مهرباني دخلکو په نظر کې ځوانمردي معلومیږي مگر له دغه باران سره تندر، رلی اوسېلابونه ملګري دي.
زه ددبسمنانو مروت عالیجنابي ګڼم، مگر صداقت اومحبت ورته نه شم وپلی.
همدغه سبب دی چې زه دروغ او ریا بیخي نه شم رټلی او په ځینو مواردو کې ورته ډېرښه ښه نومونه هم پیدا کوم.
زه پوهیږم چې عالیجنابان خپل رقیبان څنګه وژني؟ ماته معلومه ده چې قاتلان ټول یو راز نه دي، ځیني خپل رقیب په توره وژني، ځیني په ټکۍ او ځیني په احسان، ته کولی شې چې دخپل رقیب سر د احسان په زور ځانته تیت کړې او له خپل حقه هم ورته تېر شې مگر له رقابت نه نشې تېرېدلې.
په احسان او مهرباني رقیب محوه کیږي، مگر رقابت نه محوه کیږي رقیب وژل او رقابت وژل ډیر فرق لري. ډیرو خلکو خپل دبسمنان مړه کړه، مگر دبسمني مړه نه شوه.
د پهلوانۍ په میدان کې یو پهلوان بل ته د ملګر تیا لاس غځوي او احترام په ځای کوي، مگر ځان ورته نه ځملوي.
دغه راز احسان د زور او قوت خاوندان له چاسره نه شي کولی دانیکي یوازې دضعیفانو کار دی.
هغه چې خلک ورته سخي وایي اوستا ینه یې کوي، عالیجناب به وي، مگر دخیر خاوند نه دی.
دخان او ملک دالویه اوبڼکلي مهمانخانه (مېلمستون) چې ګوري په زور او جبر جوړه شوېده او ډیر کورونه یې دخپلې ودانۍ لپاره وران کړي دی.
دا راز سخیان دخوارانو او غریبانو کیډې نه مړوي، بلکه خلق خواروي او وري کوي یې.
حجره چلول او مېلمانه پالل په حقیقت کې د ډیرو وري کول او دلرو مړول دی.
دغه اسراف او تبذیر چې تاته جود او سخامتومیږي دپاکې او حالې ګټې نتیجه نه ده که څوک په ظلم او زور په چل اوفریب پردی مالونه خپل نه کړي دغه راز لوی دسترخان نه شي غورولی.
دچاپه کور کې چې هره ورځ پسونه او چرګان حالپېري له هغه سره اړو مړو یا د لېوانو قوت ملګري دی یا دګیدرانو چل اوفریب.
که څوک غواړي چې رښتیني سخي او دخیر خاوند وګوري نولارې شي هغه دهقان دې وګوري چې یوه لاروي ته یې سکرک او شرومې په مخکې ایښي دي او په خپله یې هم همدغه خوراک دی.
څوک چې پردی مالونه په چا باندې نه خوري او دخپل زیار او زحمت په ګټه مېلمه او مسافر پالي په سخاوت نه دی مشهور مگر دخیر خاوند ورته ویلی شو.
هغه چې خانقاه چلوي او په لنگر کې یې ډېر وري مړیږي، په ظاهره خودی نوروته ډوډۍ ورکوي مگر په حقیقت کې دی د نورو ډوډۍ خوري.

دغسې پیر او فقیر ته که ډیر خلک ډېرڅه راوړي اوله ډیر وغتوسودا کرونه په ټول کې دروند خپري رښتیا نې فقیر ویلی شو ځکه چې دده هرڅه دنورو مال وي او په خپله هېڅ نه لري. ځنګه چې دخان او ملک سخاوت د پردی مال برکت دی د شیخ کرامت هم دنورو کرم نتیجه ده. هغه څه چې مونږ ته په ظاهره ښه ښکاري په حقیقت کې ښه نه دی او اصلي څېره یې ډیره بده ده. مونږ دیوه لښتي روانې او به پاکې گڼو که څه هم دلارو او د کوڅو ډیرې پلټنې اوبه ورسره گډې شوي او ډېرو څاروبوپکې بولې کړي دي. ډیره ښه ده چې زمونږ سترگې د حقیقت د لیدو لپاره نه دی پیدا او هر وخت ظاهر ته گورو.

لویه خدایه

که زه ښه وکړم ته راسره ښه کوي که بدوکړم دبدو سزارا کوي. که ستا مینه زما په زړه کې وي په محبت راته گوري. که زه بې مینې شم ستا مهرباني کميري. ستا دمحبت بارانو نه په ماباندې هغه وخت ورپري چې زما په زړه کې رحم وي. زه چې هرڅه وکړم ته هماغسې راسره کوي. زما نېکختي او بد بختي زما په عمل پورې اړه لري او جنت ته یاد وزخ ته تک زما دښه عمل اوبدعمل نتیجه ده. زمونږ عقل او فکر همدغه دی. مونږ چې تاته په خپله آینه کې وگورو ستا په باب دغه شان فکر کوو. که مونږ ځانته ونه گورو ستا لوی شان ته وگورو ته زمونږ له خیال اوفکر نه ډېر لوی یې. مونږ چې دځان غوندې خلکو لپاره کالي نيسو او هغه دسربه سترگو نه وینو یالندوي يا اورده. مونږ پوهیرو چې ستا ستاينه له مونږ نه پوره نه ده. مونږ ډېر واړه او کوچني یو، ته ډېر لوی یې. دا زمونږ کاردی چې دښو په مقابل کې ښه وکړو او دبدو په مقابل کې بد، که مونږ څوک ووهو حاکمان هم مونږ وهي. که مونږ په ځمکه کې غنم وشیندو اوبه ورکړو ډیر غنم را کوي، او زمونږ آب ودانه ځمکه هم بې عوضه نه پریردي. که دېوه نیا لکي پالنه او روزنه وکړو خوره مېوه او یخ سیوری را کوي. که سوداگرو ته پسې ورکړو هرڅه چې وغواړو راوړي یې. که له یوه ماشوم سره مینه وکړو له مونږ سره مینه کوي. ستا شان له ټول مخلوق نه ډېر او چت دی. ستا اراده زمونږ د ارادې تابع نده. ستا کره زمونږ د کړونه نه پیدا کيري. ستا محبت زمونږ دمحبت مولود نه دی. ته خالق یې او مونږ مخلوق.

ماشومان

مونږ ناست وو، ماشومانو زمونږ له ځنګه لوبې کولې. کله به یو له بله ونښتل چېغې به جکې شوې ژرا انګولا به وه.

کله به د خدا شور او زوگ دومره اوچت شو چې په عذاب به یې کړو.
یوه به چې د بل دلوبو شیان کېدوډ کړه هغه به په قهر شو او کنځلې به یې کولې، زمونږ پام نه و، یوراپاڅېد د بل مخ یې شوکارې کړ دهغه په مخ وینې وبهیدې اوله مستې نه جنک جوړ شو.
مونږ وبل: خیردی واره دي نه پوهیږي.

زمونږ لویوالی د اتقضا درلوده چې د کوچنیانو طفلانه لوبې هېڅ وکښو او ملامت یې نه کړو. ماشومان د عمر او وجود په لحاظ په رښتیا له مونږ نه واره دي مگر دومره واره نه لکه مونږ چې د خدای په دربار کې واره یو.
د ماشومانو پوهه به له مونږ نه لږه وي مگر زمونږ پوهه د خدای په حضور کې هېڅ نه ده یا هېڅ ده.
هلته مونږ له ماشومانو نه ډېر واره یو، او زمونږ پوهه ډېره لږه ده. زمونږ لوبې هم دورو غوندې دی.
زمونږ خدا اوژرا هماغسې ده.

ماشومان پوهیږي چې واره یو، او مونږ نه پوهیږو.
راشئ چې په دې خبره ډېر خوشحاله شو او دلوی خدای لویوالی ته په ډېر امیدوگورو.

شعر او ادب

د انسان په وجود کې دوه شیه ډیر عزیز معلومیږي چې یوه ته زړه او بل ته دماغ وايي. له دماغ نه علم او فلسفه پیداشو، له زړه نه شعر او ادب.

اروپایان زړه د عواطف او نفسي احوالو ځای ګڼي. مسلمانان دایمان او عقیدې ځای ته زړه وايي.
صبر، رحم، کرم، شجاعت، سخاوت د زړه کار دی.

عشق او مینه په زړه کې وي.

شعر له زړه نه الهام اخلي او له زړه سره کار لري.

داروین وايي: «هغه لوی کمال چې د تحول او تکامل په لاره کې یوازې د انسان په برخه رسیدلی او نور ژوي ترې نه محروم دي د انسان قلبي عواطف دي چې په رحم، مروت، کرم، شجاعت نوعه پرستی، ترېنه تعبیر کیږي.
که انسان غواړي چې له حیوانیت نه لرې وي. باید دغه عواطف ښه وروزي، د عواطفو روزل د شعر کاردی او شعر ته د عواطفو او احساساتو د ظهور او تجلیاتو کوه طور ویلی شو.

څنگه چې دلهر وړانګې او پلوشې لومړی ځل د لورو غروبه څوکوپریوزي او وروستی وداع هم دغروله څوکوسره کوي، دغسې د عواطفو او احساساتو پرتو هم د شاعر په زړه له نورو نه زیات لویږي او ځینې زړونه لکه دغرونو څمڅې او غارونه دغه رڼا یا بیخي نه ویني یا یې ډېره لږه ویني، همدغه عواطف او احساسات چې د شاعر له زړه نه الفاظو ته را نقل شي شعر ترې جوړشي او په زړونو اثر کوي.

هوا! د شعر موضوع ښکلي خیالات، عالی احساسات، د زړه تاثرات، دغم او خوشحالی خوبونه، د روحي او جسمي ښکلا اغیزې او عشق او محبت دی.

که دغه شیان په بوه ښکلي تعبیر اونسو الفاظو کې بیان شي چې د فصاحت او بلاغت مراعات پکې په ښه شان شوی وي، شعر ترېنه جوړشي او ډېر ښه شعر هماغه دی چې په دغه معیار برابر وي.

څومره چې د یوه شاعر فکر او خیال ازادوي او د محدودیت له قیوداتو راوتلی وي هغومره یې شعر لوړ او عالی وي.

که یوشاعر دنورو په شان هرچاته او هرشي ته سر تیتوي او په فکر کې یې د بغاوت جذبه نه وي موجوده له هغه نه دښه شعر هیله نه شي کیدای.

شاعر باید د فكري انقلاب علمبردار او بت شکن وي.

شاعر ته نه بنيایي چې د زاړه منطق درس د عقل له زاړه بوډا نه واخلي او په زړه لاره په زاړه فکر پسې لاړشي.

د شاعر خيال بايد ډير لور پرواز وکړي اوله ډېر هسک حايه دغه جهان ته وگوري.

د شاعر نظر بايد دنورو غونډې نه وي او هرڅه په بل شان وويني د شعر او ادب ژوند د فکر په ابتکار کې دی او تقلید يا ابتداء ل د شاعر مرگ دی.

د شعر او ادب دنيا په دلدارۍ او دلبرۍ ولاړه ده شاعر بايد په هرڅه او هروخت کې زړه ته رجوع وکړي او ډير حساس زړه ولري.

هغه چې په زړونو کې هېجان، تاثر او حساسيت نه شي پيدا کولی او زړونه نه خوځوي شاعر ورته نه شو ویلی.

که دا خبره رېښتيا وي چې انسان په هروخت او په هر حال کې د زړه په خوښۍ پسې روان دی او زړه په دماغ باندې حکومت لري يعنې د عقل ادارک د قلبي تمايلاتوله تاثير لاندې وي نو ویلی شو چې د يوه ملت عقلي او ذهني سيراو حرکت هم د شعر او ادب تابع وي او شاعران په نفسياتو او روحياتو کې تغير او تحول راوستلی شي.

همدغه شعردی چې په زړو کې زلزلې او طوفانونه پيدا کوي او کله پکې داسې صبراو سکون ږدي چې غرونه يې ثبات او استقامت ته حيران وي.

که دارښتيا وي چې د چرگانو په نارو بیده خلک له خوبه پاڅيري، نو دا بايد ومنو چې د شاعرانو په نغمو د يوه ملت احساسات او جذبات راويښيري او په دې اسراښتيا شپېلۍ کې بل راز تاثيرات موجود دي.

کوم فيلسوف چې هر څه بدگني او زندکي توره په نظر ورغلي ده، هغه هم شعر ته ښه کوري او شعر دانسان د پاره يوه ښه پناگاه بولي.

شوپنهاور وايي ټولې بدبختۍ دانسان له نفس څخه نشته کوي او له ژوند سره ډير مصيبتونه او غمونه ملگري دي که څوک يوه داسې چاره لټوي چې له بد بختيو نه لږ غونډې په امن کې شي بايد به صنعت او هنر کې مستغرق شي او د ښکلا په مظاهرو کې ځان ورک کړي.

په دغه حال کې سړی په ظاهره له خلکوسره وي مگر په معنی کې يوازی وي او دنيا ورته لکه يو سراب معلوميري چې د ده لمنه نه شي لمدولی.

په همدغسې بيخودۍ کې انسان دنيا له شراو شوره اسوده کيږي او د بې نيازۍ مقام ته نږدي کيږي چې غير له حقايقو بل شي ته متوجه نه وي دغه صنعت او هنر چې د شوپنهاور په نظر کې د ښکلا مظهر دی او دی ورته ښه پناگاه وايي شعردی. که چيري په دغه غم لړلی جهان کې د سعادت او نېکبختۍ پلوشو کله کوم کور رڼا کړی وي هغه به د شعر کور (بيت) وي.

د شاعر خيالي دنيا تر ډيره حده له غمونو او مصيبتونو نه پټه ده او هلته داسې بې درد سره بيخودۍ شته چې له سړي نه هرڅه هېروي. تاسې شعر او ادب ته په عادي او معمولي نظرمه کورئ د شعر تومنه او قدسيت په نظر کې ونيسئ، هغه څه چې په زړونو کې پيدا کيږي او په زړونو اثر کوي هغه عادي او معمولي څيزنه وي. دا د غم او خوشحالی ترانه د انسان په ژوندانه کې ډيره زياته اغېزه لري او انسان ترينه هېڅکله نه شي بې نيازه کېدی.

د يوه ملت ژبه، کلتور، اخلاق، په شعر او ادب ساتل کيږي د يوه ولس د ذوق او شعور، د فکر او خيال، د احساساتو او عواطفو هنداره شعر او ادب دی. هرڅومره چې د يوه ملت شعر او ادب عالي وي هغومره يې اخلاق، نظر او روحيات لوړوي او له لوړو ملکاتو او انساني فضايلو سره يې ارتباط او تعلق زيات وي. شعر او ادب د بشر علايق له دين او مذهب سره ټينگوي او په هوښيارۍ کې بېنا يې او همدردي پيدا کوي.

کله چې زرونه کلکېږي يا تورېږي نو شعر پکې دقت او صفایي پیدا کولی شي. هغه څه چې انسان د مادیت له غلامۍ او بت پرستۍ نه ساتي شعر دی. عارفانه ذوق، انساني عاطفه، حکیمانه شعور د شعر په نغمو وده کوي او د حسن و نظر علایق همدغه شی ساتي.

کوم ملت چې شاعر نه لري زره نه لري، سترگې نه لري، عواطف نه لري او د ذوق و تمنا له خونده محروم دي. شاعران داکولی شي چې دانسان فرعوني غرور په تواضع بدل کړي او ددوهۍ ملنک ته د شاهجهان خوی او مړې سترگې ورکړي.

غم او سرورد شاعر هدیډه ده چې له زرونو څخه یې اخلي او زرونو ته یې ورکوي نو کوم قدر او قیمت چې دانسان په بدن کې زره لري په یوه جامعه کې یې شعر او شاعر لري.

د ادب راز

چا چې شعر او شاعر په باب ډېر فکر کړی دی او دواړه یې ډیرښه پېژندلی دی هغه وايي ډېر ښه شاعر هماغه دی چې ډېر خود پرست وي او بې له ځانه په بل هېڅ شي کې فکر نه کوي.

دغه راز شاعر خپل ځان په خپل شعر کې ښيي او مونږ گمان کوو چې زمونږ تصویر یې ایستلی دی. شاعر ځکه په مونږ گران دی چې زمونږ د زره خبرې کوي او زمونږ خاطرات را یاد وي. شعر د زره غږ دی او د زره غږ د منطق له غږ نه ډېر قوي دی.

شاعر پوهېږي چې عقل او منطق، دلیل او برهان په مونږ باندې حاکم نه دی بلکې غرابز او احساسات زمونږ رهبري کوي د همدې لامله هغه له احساس او غریزې سره خپل تعلقات ټینګ ساتي او له زره سره کار لري.

هغه څوک چې زرونو ته ښه ښه پیغامونه راوړي او زرونه خوشحالي شاعر دی، هغه پیغام چې د معشوقې له خوا عاشق ته راځي شعر دی.

شاعر له مونږ سره د عشق او مینې په کار کې کومک کوي او له دېنه شه کومک بل نه شته.

شاعر پوهېږي چې له ناامیدۍ نه څنګه لذت اخیستل کېږي او غم څنګه خوروالی پیدا کوي.

شاعران لکه ماشومان ډیرښه ښه خوبونه ویني او په همدغو خوبونو د زرونو تسلي کوي.

که دغه خواږه رويا او ښکلې تخیلات نه وي د ژوندانه تحمل ډېر گران دی.

څه شی چې مونږ ته ژوند خور اوبښه ښکاره کوي دهغه شي تصور دی چې په ژوند کې بیخي نه شته.

تاسې له شعر او شاعر نه علمي حقایق مه غواړئ د شعر هدف حقیقت نه دی جمال او جلال لکه علم په ټینګ اساس نه دی ولاړ.

د علم په دنیا کې په یو څه پوهېدل خوندلري او په شعر او ادب کې ابهام او ابهام مزه دار وي. دلته سراو راز، پرده او حجاب کمال دی. هلته تشریح، تفصیل، تحلیل او تجربې ته ضرورت دی.

هغه جذبې چې دانسان په روح ډېر اثر لري د سر جذبې ده.

هېڅ ښکلېتوب یې پردي او بې حجاب نه دی.

هر څه چې مونږ خوښو و اړو مرو یې په مخ باندې د سر پرده پرته ده.

انسان له هغو اشعارو سره شدیدې علاقه لري چې ځینې برخې یې ابهام لري او مختلف تعبیرونه پکې کېدلی شي.

په شعر کې یوازې د غریزې رهبري کافي ده.

شاعر باید دخیل فن په قوانینوکې ډېر تاو راتاو نه شي چې لطف او زیبا یې یا خپل معصومیت له لاسه ورنه کړي. دلور او عالی شعر د پېژندلو معیار بل شی نه دی له ژوند سره ارتباط دی، هرڅومره چې یو ادیب اثر له ژوندانه سره ښه ارتباط ولري هماغومره ورسره علاقمندی زیاته وي. په شعر او ادب کې ساده انشا له نورو سبکونو نه زیات پایست لري، مگر ساده انشا دانه ده چې بیخي یې پیرایې وي او مختلف اجزا او عناصر پکې نه وي. هغه انشا چې مختلف اجزا او عناصر پکې داسې وېلې شوی او ګډشوی وي چې تشخیص او تجزیه یې نشي کیدی ساده انشا ورته وېلې شو. څنگه چې دلمر رڼا ظاهراً سپینه او یو رنگ معلومېږي مگر په حقیقت کې له اوو رنگونو څخه جوړه ده، ساده انشا هم له دغسې ترکیبه پیدا کېږي.

غرض دا چه په شعر او وینا کې سادګي ښه ده او سادګي له ښه امتزاج، او عالی نظم او د اجزا له ښه تناسب څخه پیدا کېږي.

هغه انشا چې ډیرې قلقلې پکې وي او ډیر جلیل لري یعنی لکه رعد او برق داسې وي د لیکونکي عجز او تصنع ښيي. دغه راز هنر ښودنه له واعظانو سره ښايي، په شعر او ادب کې سادګي لوی صفت دی نه کاکه توب او طمطراق. شعر له علم او فلسفې نه دین او مذهب ته ډیر نژدې دی او الهامی څیز دی، په شعر کې عواطف او خدایي فکرونه ډیره اغیزه لري.

په شعر او ادب کې یوازې بشر ولټوی اوبس.

اناتول فرانس چې په ادب کې ډېر ژور فکر لري شعر او شاعر، ادب او ادیب ته په دغه نظرګوري او دغسې یې معرفي کوي.

نوی کال

مونږ حسابي خلک یواو له ځان سره یو حساب لرو.

زمونږ په حساب زور کال ختم شو او دنوي کال په سر باندې موقدم کېښود.

مونږ پوهیږو چې زمونږ حساب نورو غونډې نه دی.

دهغوی نوی کال دشلم قرن شپږینځوسم کال دی او مونږ دخوار لسم قرن پنځه دېرشم کال ته نوی وایو.

په رښتیا چې مونږ په خپل حساب ډیر ښه پوهېدلي یواو پوهیږو چې په کوم زمانه کې ژوند کوو او څومره بیرته پاتې یو. مونږ هم د زمانې په ګرندی ګاډۍ کې سپاره یو او چیرته ځو. دا ګاډۍ لکه دوزیرانو موټر کال په کال نوی کېږي مگر په زرو او خرابو لارو روان یو، ځکه ګرندی نه شو تللی.

مونږ په کال، کاله او کالوکې ژوند کوو او ډېر خوشحالیږو چې له زاړه کوره نوي کاله ته او له زاړه کال نه نوي کال ته لاړشو.

هوا مونږ نوي کال ته خوشحالیږو او هرکله غواړو چې نوي لوبښې پیدا کړو او په نوي پیاله خوله کېږدو که څه هم دزړې زمانې د قرمز او جاناڼ لوبښې ددې وخت له لوبښو نه ډېر ښه دي.

زمان او مکان هم دوه ظرفه (لوبڼې) دي چې زمونږ ژوند ورپورې تړلی دی او په دواړو کې مونو یتوب خوښ دی، مگر د مکان په ساحه کې زور اونوی ښه پیژنو او پوهیږو چې دغه ښار نوی او هغه زور دی، دا ودانۍ زره او دابله نوې ده، خو دزمانې په زړښت او ځوانۍ کې لکه چې تېروتلې غونډې یو. دزمانې ظرف چې هرڅومره زړې زموږ په حساب هماغومره نوی کېږي. مونږ د زمانې اغازته نږدې وختونه زره زمانه بولو او دزمانې وروستېو پیړیو ته نوی عصر او نوی زمانه وایو. نوی کال هم په همدغه حساب بنادې. د اتیاکالو بوډا خپل وروستی کال نوی گڼي او دخپل ماشوم توب زمانه ورته زره معلومیږي، هر کال چې نوی کېږي له ځان سره څه نوي شیان راوړي ځکه یې نوی گڼو. له نوي کال سره نوي خیالونه، نوي فکرونه او نوي کارونه ملگري وي. که نوی کال خپل ټول کالي نوي نه کړي یوڅه خو نوي کوي او ځینې زړې جامې له ځانه لرې غورځوي. مونږ هیله لرو چې نوی کال په ډیرو نوو جامو کې ووښو او ډیر نوي شیان ورسره وي. مونږ له نوي کال نه په رښتیا نوي څه غواړو او په دې پوهیږو چې زوربوډا په نوي جامه کې هم زور دی اونوی ځلمی په زرو جامو کې زور نه دی. که نوی کال زروښکاریانو ته نوی مرغۍ راوړي نوی کال ورته نه شو ویلی. دنوي کال دلومړی ورځې مېله هم څه نو یتوب نه لري ځکه چې زمونږ په هېواد کې دهر نوي کال شروع په مېلو او ساعت تیريو کېږي او قلبه کشی یعنې د کار اغاز رسماً یوه نمایشي لوبه وي. مونږ باید په دې پوه شو چې نوی کال له مونږ نه څه غواړي او په خپله څه کوي؟ نوی کال سم د لاسه دورځو په اورډولو او دښو په لنډولو پیل کوي. یعنې دخوبونو وخت کموي او دبیدارۍ وخت دکار او فعالیت د پاره زباتوي. دتیارې او تورتم عمر لنډوي او درنا عمر اوږدوي. که مونږ د نوي کال په رمز او اشاره پوه شو د پسرلي برېښنا گانې همدغه مطلب ته اشاره کوي چې دنوي ژوند اساس په برق او برښنا ایښودل شوی دی او هغه زمان تېره شوه چې د حیات او به په تورتم کې وې او ژوند په تیارو کې و. دنوي کال له شروع کېدوسره سم په هوا کې اعتدال پیدا کېږي او دژمي سوروالی ورکېږي. دنوي کال لومړی درس همدغه دی او ساړه زرونه یې نه دي خوښ. راشئ! چې دزمانې په تقاضا ځان پوه کړو او پېروي یې وکړو.

زما لاس نیا لکيه!

زه نه يم خبر چې ته چيرته وې او له کوم ځايه راغلې. دومره پوهیږم چې له نورو گڼو نیالکيوسره په یوه تنک ځای کې ولاړوې، هلته ستا د لوئېدو او غټېدو لپاره زمينه مساعده نه وه ځکه ستا تعلق له هغه ځايه قطع شو او دلته راغلې. زه ستا په راتلو ډېر خوشحاله يم او تاته په خپل انگرېزي ځای درکوم. زه غواړم چې ستا تعلق او ارتباط له دغه کاله سره ښه تینک شي ستانيلې او رينښې هرې خواته وغځېږي، ستا خانکي او ښا خونه په دغه هوا او فضا کې ډیره وده وکړي او له تانه غټه ونه جوړه شي، زه به ستا دترقي او لويېدو لپاره زيار کارم

ته دلته زما له اولادونوسره په دغه کاله کې اوسپړه ! دا ځای په تا باندې نه تنکيري دا ستا کور دی ته ددغه کاله له ماشومانو نه یوماشوم یې.

زه هیله لرم چې ستا له سیورې لاندې ډیر خلک کښيني.

ستا شکوفه او خوره میوه هر څوک وويني ، ستا له څانگواو بناخونونه دمرغانو خورې نغمې واورم.

زما نیالکيه! که زه تاشين او سمسور ووبنم څومره به ښه وي.

ستانبايسته شکوفه، ستا سیوری او ستا مېوه به زما لپاره ډېر لوی نعمت وي، که دغسې ښه اثر او دغه شان ښک عمل له مانه یادگار پاته شي دابه زما نیکبختي وي.

زه دغه د کلابو بوتی اودغه دعکاسی نبالکی هم ستا له څنکه رد م او تاته دا ښیم چې زما زیار یوازې دمېوې لپاره نه دی زه ستا له شکوفې اوشنو پانو سره هم ډیره مینه لرم.

که له ماسره کېده شته او بې خورا که ژوند نه شم کولی له ماسره ستر کې هم شته او په مخ باندې پوزه هم لرم.

څومره به ښه وي چې سبا یې ستا له څانکو دمرغیو خواړه اوازونه واورم او په خورو نغمورا وینم شم.

زما نیا لکيه ! ته په دغه هوا کې وده کوي باید خپله خوشبویی هوا ته وسپاري او دهوا مرغان له تانه استفاده وکړي.

هغه ورمه چې ستا کاله ته راځي باید له ځان سره یوڅه یوسي.

دشاتو مچۍ باید ستا له کوره بینوا لارې نه شي.

کشکې زما دوستان اوملکري ستاله سیوري لاندې خوشحاله کښيني او دلته دخوشحالی خدا واورم.

یوه خوله خدا او یوه شیبه خوشحالی په دې ارزې چې زه څو کاله ستا خدمت وکړم او له لرې ځایه اوبه درته راوړم.

د فکر پالونکی

پیر او فقیر نه یې چې خلکو ته دعا وکړې او دهر چا لپاره دستلی زیارت شي.

فیلسوف او عالم نه یې چې خلک درنه علم او پوهه یوسي.

طیب نه یې چې د رنځورانو علاج وکړي.

پیسې نه لرې چې حاتم طایي شي او وري ماړه کړي.

قاضي یا حاکم نه یې چې عدالت وچلوې او دحق ملگری شي.

دغه راز افتخارات ستا په برخه یوهم ونه رسېده.

ته یوشاعر او لیکونکی یې، مگر له تانه ښه شاعران اوبنه لیکوالان ډېر پیدا کیري سره له دې زه تاته په ډیر قدر گورم او تا ته په ډیر لوی حق قایل یم.

دلته د فکر او قلم خاوندان ډېر دي، مگر د فکر او قلم دازادی علمبرداران ډېر لږ دي ځکه ستا مقام له نورو نه هسک گنمه.

که څوک تاته د فکر خاوندونه وایي زه ورسره کار نه لرم مگر که د فکر خاوند تاخپل حقدارونه گڼي زه به ورته بې انصافه ووايم.

هغه څوک چې په وطن کې هېڅ نه لري او دوطن دازادی دپاره سر ورکوي په وطن باندې حق لري.

همدغه وجه ده چې د فکر پالونکی مقام له فکر لرونکی څخه ډیر اوچت دی او زه هم دواړو ته په یوه نظر نه گورم.

د ژوند نغمه

ټول غلي دي. هېڅوک څه نه وايي. دژوندانه نغمه غلي ده. په دغسې چوپه چوپتيا کې ذوقونه مري، فکرونه محوه کيږي نشاط او خوښي لکه وحشي مرغه له انسانانو نه تښتي. زه غواړم د دغه سکوت طلسم مات کړم او خپله سرينده وغروم. داسرینده ما د عشق له هېواده او د بلبلو له کوره راوړیده. زما د سریندې آواز دېر خور دی. راشي! کښينئ زما نغمې واورئ، زه نه غواړم چې ارزوکانې مړې او زرونه ساړه وي. زه د احساساتو او جذباتو دوښمنولو دپاره راغلی يم. دغه ده ما خپله سرينده را واخيستله او خپلې نغمې شروع کوم. اه- داڅه وشوه؟ له دې سريندې نه خو هېڅ آواز نه پورته کيږي. سرينده خونه ده ماته تارونه يې هم په ځای دي داوړې نه غريږي؟ ولې بې سره ده؟ له دېنه لويه ضايعه بله نشته. پوه شوم او وپوهېدم داسرینده د بلبلو له کوره ده او بې دکلونو له خوا بل چيرته نه غريږي. داسرینده له عشق سره ارتباط لري او تارونه يې په هماغه مقام پورې تړلي دي. زه بايد گلزار ته ننووزم او دکلونو په حرم کې دخپلې سريندې آواز واورم. زه بايد دنرگس سترگې، دغوټې خندا، دچنډولښتې، دسنبلوپريشانه زلفې وگورم اود حسن په گلزار کې خپله سرينده وغروم. بې له دېنه دا خاموشي نه ورکيږي او خوشحالي نه پيدا کيږي. داتورې وريځې بايد دلمر او سپوږمۍ له مخې لرې شي. د بلبلو پنجرې او قفسونه بايد مات شي. دباغ تړلې ور بايد بېرته شي چې خوشحالي راشي او ذوق و شعور سترگې وغوروي. دژوند نغمه دغه تقاضا لري او بې له دېنه په ژوندانه کې نشاط او سرور نه پيدا کيږي.

نوی فکر

هر چيرته لارم، هر چاته ورغلم ښکته پورته ډير وگرزېدم. ښارونه مې ولټول په هېڅ ځای کې يې له هېچا سره پته نه وه. هغه څه چې زه غواړم دلته نه پيدا کيږي چا چې غټه څوکۍ غوښتله پيدا يې کړه، څوک چې په نوي موټر پسې گرځېده هغه دی پکې ناست دی، هغه چې په پيسو پسې لاهانده و بانکونه يې ډک کړه. يوازې زه خپلې ارزو ته ونه رسېدم، په رښتيا چې زه په ډير نادر او ناياب خيز پسې گرځم او زما حرص له ټولونه زيات دی. هوا زه نوی فکر، نوی خيال او نوی جهان غواړم.

دلته نوې راډيوگانې، نوي فلمونه، نوي ساعتونه، نوي فيشنونه پيدا کيږي مگر نوي فکر او مضمون نشي پيدا کېدی. دلته شاعرانو ډيرې سندرې وويلې، خو نوي فکر پکې نه و.

پسرلې بيا هماغه گلونه راوړل چې مونږ څو ځله ليدلي اوبوی کړي دي، مونږ په قرنو قرنو دکل اوبلبل زور مضمون اړوو را اړوو مگر نوي څه نشو پيدا کولی.

مونږ نوي مضمونونه په زرو موضوعگانو کې لټوو او دزړې بوډۍ په سرنوې ډرې ږدو.

دلته ميندې نوي اولادونه راوړي مگر دماغونه نوي فکرونه نه شي راوړي.

دلته بڅې له کورونونه وتلي شي، خونوی مضمون له دماغونو څخه نه راوړي. دلته دا عادت دی چې پېغله دپلار په کاله کې زړيږي او بيا وديږي. دلته اوس هم دزروفکرونو کاله ته ريباران ځي او راځي، اوله نوونه زړې خبرې بڼې څرخيږي.

دلته دبوډۍ په ټال کې زړې ارزوگانې زانکي او زاړه سرو دونه غږيږي.

دلته به خيرات خواره مليونران شي، بيسواده به رئيسان شي.

بڅې به په ميرونو زورورې شي، ملايان به د رندانو په مجلس کې گډون وکړي مگر نوي فکر او نوي مضمون به پيدا نشي.

زمونږ کوچنيان چې پيداشي نوسپين ريري وي او په ډيره زړه زانگو کې ځملي زمونږ لږو ډېره زړه ده او زړه دائي زمونږ دما شومانو تربيت کوي، زمونږ ځوانان که ريري ونه خريې نوسپين ريري ورته ويلي شو.

مونږ نوي خولۍ په سر کړي مگر نوي فکرونه مورد کړ. نوي بناړونه موجور کړه، مگر زاړه بوډاگان پکې ناست دي زړې قصې کوي.

مونږ د زرو بوډاگانو په محفل کې زور راگ څر وو او له سپين ريرونه د ځوانانو اتن غواړو.

دا آرزو بيهوده ده زه بايد په نوي فکرسې بل چيرته لاړ شم.

داسې له زرو شاجانيا نوسره نه شته.

که د اتباکالو بوډا نوي واده وکړي هم زور دی. که زور سړی نوي پوستين واغوندي بيا هم زور دی. که له زاړه بناړه نوي بناړته راشي هم زوروالی ورسره دی.

هوا کور يې نوي دی مگر فکريې زور دی، په دغسې نوي کور کې نوي فکر او نوي مضمون نه پيدا کيږي.

زور فکر

سترکې يې مه خلاصوئ! کوم ښکلی مخ به وويني ليونی به شي.
ميخانه به وکوري مست به شي، ځان به وويني خو دبين به شي.
دبل عيب به وويني بدبين به شي.
پرېردئ چې سترکې يې پتې وي او څه نه ويني.
کوبښن وکړئ! چې په ښو او بدو پوه شي او څه زده کړي.
که دی دسواد او علم خاوند شوکه دی په سمه لاره روان شو.
که ده د ښو او بدو تمیز وکړ بيا به يې سترکې پرانيزو.
دسترکو پردې به يې غوڅې کړو دسترکو غړولو اجازه به ورکړو.
پخواله وخته دده سترکې مه خلاصوئ.
دی بايد هرڅه په پتو سترگو قبول کړي او سپين سترگی نشي.
دی بايد هرڅه دزړه په سترگو وويني اودسر سترکې يې تړلی وي.

ناداني او ناداري

په کورکې ئې غله نه وه جامې يې هم زړې او شکېدلې وې.
پور چا نه ورکاوه مزدوري نه پيدا کېده حيران و چې څه وکړي او ډوډۍ ځانته څنگه پيدا کړي؟
وروسته له ډيرو انديښنوله کوره راووت او شپه ډيره تياره و.
پخوا تردې يې کله غلا نه وه کړې ځکه زړه نازره په يوه کاله ننووت او پس له ډير تردد نه يې غلا ته زړه ښه کړ.
په دغه شپه دده بخت بيدار و، ځکه چې دکاله خاوند ويده و.
ده په بيره يوڅه مال راټول کړ او په ويره ويره يې کور ته راوړ.
وايې چې دغله په غره کې ځای نه شته نو په کاله کې به يې څه حال وي
له ده سره داسودا ډيره زياته وه چې که سباته يې خلک کور ولټوي او دغلا مال ترينه واوړي څوکا له به په جبل کې
پروت وي اوله دېنه به هم بد بخته وي.
ده بله چاره ونه لیده. دکوتې په يوه کنج کې يې دځمکې په کينلو شروع وکړه چې دغلا مال خوندي کړي، مګر يو
ساعت وروسته له خاورو لاندې يوداسې گنج رانېکاره شو چې دسرو اوسپينو زورور دولت پکې پروت و.
کله چې داپته خزانه رانېکاره شوه غل وپوهيده چې په ټول کلي کې ده غوندي بل بډای نه و، اوده غوندي د ذلت
شپې هم بل چا ندي تيرې کړي.
هو! ده د خزاني د پاسه په لوړه شپې تېرولې، دده په کاله کې هرڅه و مګر دی ناخبره و او خپل شنه ورته نه ومعلوم.
دی نه پوهيده چې زه لوی بډای يم او زما په کور کې هرڅه شته.
دده ناداري په حقيقت کې ناداني وه نور څه نه و.

ددغسې سړي په حال افسوس په كاردی او كه دیوه ملت دغه حال وي له دېنه لویه بختي او دافسوس خبره بله نشته.

دناپوهانو فطري اومعنوي استعداد همدغسې له خاورو لاندې پټ پاته كېږي، لكه چې د ناپوهه ولس معدنونه پټ پاته وي اوڅه كار ترېنه نه اخیستل كېږي.

سیند

دوچو ډاګونو، ددښتو او مېروله څنگه لوي سيند بهیږي، مگر دغې وچې بیدیا ته اوبه نه ورکوي. په دغسې وچکالی کې چې په اوبوباندې سرونه ماتېږي سیند لکه شوم بخیل په شتاب درومي او زمونږ تندې ته نه ګوري. کله چې سیند په چپو راشي کورونه او اباد پټي هم له ځان سره یوسي.

همدغه سیند له مونږ نه هغه خوابل راز روان دی اوله نورو سره یې رویه بل راز ده، هلته دغسې وړانې نه کوي. دومره بخل نه لري. دغه راز بې رحمې پکې نه شته. هلته د سیند په غاړه زرشویان د سیند له شکو نه زر راباسي. ما هیکیان پکې په خرو اړو کبان نیسي او ښکاریان یې په لوی اوستر ډنډ کې هیلې ولې. هلته له سیند نه ډیرې لویې ویالې بیلې شویږي، ډیر لوی لوی ډاګونه له اوبو لاندې شوه، کلي او ښارونه اباد شوه، شاپېرې ځمکې په ثمر راغلې، دغلو او مېوو پکې څه کمې نه شته. هلته د سیند په مخکې لوی لوی بندونه جوړ شوه. د برېښنا ماشینونه ودرېده، فابریکې او کارخانې په کارو لوېدې خلک اباد اوماره شو. داسیند ولې دلته دغسې او هلته هغسې دی.

مونږ ته په قهر دی او په هغوې پیژونه لري، دلته ډیر تنډاو په خیزونو روان دی، هلته غلی او ارام بهیږي. دلته کور و وور ځي او خپله مجرا بدلوي، هلته په خپله ټاکلی لاره روان دی اوبې لارې نه ځي. په رښتیا چې سیند دلته ډیر وړانې کوي او هلته دیوه نظام او قانون تابع دی چې وړانې ته یې نه پرېږدي. زمونږ ګناه د سیند په غاړه ده، سیند له مونږ نه ډیر څه وړیږي او ډیرې رانه وژلي دي، دا سیند خوني سیند دی اوله مونږ سره یې زړه دښمني ده، څوځله یې زمونږ کورونه وړان کړي او اباد پټي یې رانه په وارو وارو وړي دي. زمونږ ټوله ګناه د سیند په غاړه ده، سیند زورور دی او په مونږ باندې هروخت ظلم او تېری کوي. آه- مونږ څومره ناپوه یو، چې دغه راز فکر کوو او په خپله ګناه نه پوهیږو، مونږ خپله ګناه د سیند په غاړه اچوو، د سیند په غاړه خو مونږ پراته یو په رښتیا چې دا زمونږ ګناه ده د سیند نه ده.

سیند له چاسره دښمني نه لري، سیند هر تېری ته اوبه ورکوي او دهر چا خیرنې جامې پاکوي، سیند پوخ کار غواړي او پاخه بندونه ورته په کار دي.

که زمونږ کار پوخ وای او زمونږ بندونه پاخه وای زمونږ ویالې نه وچېدې او زمونږ پټي اوبو نه وړل. مونږ د سیند په بندو بست پوه نه شو او له سیند نه موکار وانخیست.

داسیند د ژوند او حیات سیند دی. په ده کې د وړانې او ودانې دواړه قوتونه موجود دي. سیند، دهر چا ظرف او استعداد ته ګوري هغومره اوبه ورکوي.

دمنکي خاوند او د منکوتې خاوند ته سیند برابره برخه نه ورکوي او نه ورو لښتېوته د لویو ویالو په اندازه څه ورکولی شي.

سیند دهر چا کار ته ګوري او هغسې ورسره کوي یعنې خام بندونه وړانوي او پاخه بند ته ځان تسلیموي.

هغه څوک چې د ژوندانه سیند په خپل سر پرېږدي او یوه معینه مجرا ورته نه شي ټاکلی له ژوندانه استفاده نه شي کولی.

عقیده

په سترگو یې څه نه لیدل مگر دخدای کتاب یې ترڅنګه و او مسجد ته راغی. ده هغه آسماني کتاب په تاخچه کینسود او په لمانځه ودرېده. کله چې له عبادت نه فارغ شو او له مسجد نه روانېده هغه کتاب پاته شو او یوبل کتاب لاس ته ورغی. دی وروند و، کتاب یې نه لیده او په کتاب نه پوهیده، مگر ډېر ټینګ یې په غېږ کې نیولی و. ده ته دا نه وه معلومه چې په کتاب کې څه دي او دچا کتاب دی؟ له ده سره ټینګه عقیده وه مگر پوهه او بینا یې ورسره نه وه. ده دخدای لپاره دغه کتاب ښکلا وه او لکه تعویذ له ځان سره یې ګرزاوه.

عمل

هغه خپله امسا ټکوله او بازار ته راغی. په سترگو یې څه نه لیدل. مګر په نامه یې هرڅه پېژندل له ده نه خپلو ماشومانو وڅکې غوښتې وې. دی په همدغه شي پسې راغلی و. ددنیا بازار ته ډیر رانده راځي او څه اخلي، دکانداران دهغوی په سترگو کې خاورې اچوي او ردي مالونه ورکوي. ده ته هم دکاندار له خاورنه ډکې وڅکې ورکړې چې هرڅه ورسره ګډو. دی روان شو او په لاره کې یې ځولی له لاسه خوشې شوه. ده د ځمکې په مخ لاس وګرځاوه او هرڅه یې راټول کړه. دی نه پوهېده چې خپل کاله ته څه وړي؟ او دده وڅکې څنګه دي؟ ده غوندې ډېر رانده دلته راځي او هغه څه وړي چې دورلونه دي. هوا ډرندو عمل همدغسې دی، مګر وروند نوله دښه زیات څه کولی شي؟ وروند که په سمه لاره لاړ شي باید معذوري وګڼو.

عبادت او دعا

د رحمت بارانونه ونه وربدل چېنې وچې شوې په کاریزونوکې دمرغی مښوکه نه لمدېده. دونو پانې په پسرلي کې زیرې وې، په سمسورو باغونو خزان ولګېده، په خلکو دولرې هېبت راغی. ټول عبادت او دعا لپاره بیدیا ته ووتل، پاک خدای ته یې زاری کولې مونځو نه یې کول، درودونه یې ویل، دعا ګانې یې کولې د باران تړي و، زورور بارانونه یې غوښتل. دغسې داخلاص عبادت، دغه راز د سوزدعا ګانې کله دوی

نه وې کړې په دغه وخت کې د دوی تعلق له خدای سره ډیر زیات و. دوی باور درلود چې روزي له خدای سره ده ،
ډوډۍ له اسمانه راځي اوځمکه دخدای دستر خان دی.

هرچاله خپلو بدو عملونو توبې ایستلې ، دهریوه له سترگو اوبسکې بهېدې ، مگر داسمان له سترگو یوه اوبسکه هم توبه
نه شوه.

دباران په انتظار کې ورځ بېکاه شوه ، ماښام هرڅوک خپلو کورونو ته لاړل ، دقبلې له خوا توره وریځ رانېکاره شوه چې
ډیره زیاته تیاره ورسره وه ، خلکو ویل دحیات اوبه په تورتم کې دی . زمور دعا قبوله شوه اوس به داسې زورور باران
وورېږي چې غرونه رغونه به په اوبو ماره شي او دځمکې تنده به ماته شي . داتیاره ورورو زیاتېده کلي کورونه غرونه
رغونه په دغه تورتم کې ورک شو . له اسمانه ډېر زورور باران رانېکته شو چې تالندې ، برېښنا گانې له هیبته ډک غرونه او
زورور سیلا بونه ورسره و .

دهوا موجونه په دغه شپه طوفاني معلومېده ، باران دیوه زور ورآپت هیبت درلود ، سېلاب له غره نه ډیرې غټې تیرې
رغړولې دهرچا دایقین و چې هر څه به سېلاب یوسي ، مالونه ، اولادونه ښځې او نرېه ټول تباه شي دمرو پته به نه وي
معلومه ، کلی کورونه به له خړو لاندې شي او هېڅوک به هېڅ پیدانه کړي .

دغه ډار بیا په کلي دژړا انکو لا آوازونه اوچت کړه ، خلکو بیا پاک خدای ته رجوع وکړ . هماغه اوراد او هماغه دردونه
بیالوستل کېده هرچا به دعا کوله چې باران ودريږي او د خدای له قهر نه نجات ومومي .

بې زړه

د ايمان ځای زړه دی او دی بې زړه دی.
چې وړوکی و له شیشکو او پیریانو ډارېده چې لږ غوندې لوی شو دملا صاحب له ډاره په سبق نه پوهېده.
په کور کې د ادې ډار و او د باندې د دادا.
اوس چې لوی دی دخان ډار، دملک ډار، دحاکم ډار یې په زړه کې ټینګ ځای نیولی دی. په لاره کې ورسره دغلو
ویره ده او په کور کې دغلبمانو له ویرې خوب نه ورځي.
لویه خدایه! په کوم زړه کې چې دغومره ډیرې ویرې وي ستا ویره ډیرځای نه شي پیدا کولی.
په دغسې زړه کې ستا خوف ته ډیر لږ ځای پیدا کېږي، که ستا ډاراو دظالمانو ډار په پوه زړه کې یوشان موجود وي له
دینه لویه گناه بله نه شته.
کشکې دوی یوازې له تا وېرېدلې او ستا د دښمنانو ډار یې په زړه کې نه وای. دخلکو ډار ستا ویره په زړونو کې کموي او
ایمان ته زیان رسوي، ستا ضعیفه بندګان یوازې له تانه نه ویرېږي له نورو نه هم ویرېږي دوی اوس د زورورو په مخ کې
حق نه شي ویلی اوته دحق طرفدار یې، ته په دروغو خپه کېږي او دوی له ډاره رښتیا نه شي ویلی.
ستا ظلم نه دی خوښ دوی له ویرې دظالمانو خدمتونه او صفتونه کوي هغه مسلمان اوس چېرته دی چې یوازې له تا
ویرېږي اوبس. ستا بنده باید د ډار بنده نه وي او دنمرود له اوره یې سترګه ونه سوزي.

ملک او ملا

دکلي ملک به چې هرڅه کول څوک یې مخی ته نه شو ورتلی. زور وکه زورور دواړه له ده سره و. هرڅه دده په لاس
کې اوهرڅوک دده لاس لاندې و. هېچا دخپلې خور او لور واک نه درلوده. دکلي غوري او چرګان هرڅه دده و،
بناسته بنځې به ده کره وې، بسکلي هلکان به د ده په مخکې ګرځېدل او هرچا به دده خدمت کاوه.
یوه ورځ په کور او کلي کې دا آواز خپره شوه، چې هغه بې موره او بې پلاره هلک چې په علم پسې تللی و دعلم او
کمال خاوند شو هغه اوس له ډیرې پوهې سره بیرته وطن ته راځي، هرچاته سمه لاره ښيي هرڅوک په حق پوه کوي
او هرچاته حق وایي، ځکه چې هغه دحق ملګری دی او له ظلم سره دښمني لري.
دا آواز په ملک باندې ښه ونه لکېده.
ملک له دغه هلک نه وډار شو او پرېشانه خوبونه یې ولیدل. ملک پوهېده چې هغه خیرات خور ملا نه دی، دهغه
سترګې ډیرې مړې دي او په زړه کې یې د زورورو ډار نشته.
هغه هېڅکله بې له خدایه بل چاته سر نه ټیټوي له هغه سره دحق جذبې او حقاني قدرت شته او په وینا کې یې بل شان
تاثیر موجود دی.
خو ورځې پس ملا له یوې امسا سره راغی، ظلم او ناروا ته یې بد وویل د زور او قوت مخه یې ونیوله خلک یې په خپل
حق پوه کړه او دمظلومانو ملګری شو.

دده ملکري ورځ په ورځ زياتېدل او په اولس کې پوهه او بيداري پيدا شوه. هغه ملک لري شو او په ځای يې بل ودرېده، دغه بل ملک هغسې ملکي نه کوله او ډېر به سم چلېده. چې علم او پوهه پيدا شي ملک سميرې او خلک سم ملک دروي.

د فرعون او موسی قصه، د ملک او ملا افسانه همدغه معنی لري. هلكان بايد په علم پسې لاړ شي او د علم رڼا له ځانه سره راوړي.

شاعر

شاعر يوازې پرېږدی ځکه چې دی د جرگو او مرکوسړی نه دی. هغه چې له نورو نه گټه کوي بايد نورو ته ورشي. دی غواړي چې له ځانه استفاده وکړي، نه له بل چانه. هغه وخت چې برخې وپشلې کېدې سازنده يې د ساز او سرود مجلس ته راوباله او شاعر يې له خلکو نه لرې يوازې کښيښاوه. شعر اجتماعي شو، مگر د شاعر په برخه تنهائي ورسېده. څوک چې په آزادی مين وي هغه هېڅکله ځان نه شي مقيد کولی. د آزادی معشوقه هغه وخت چاته ځان ښيي چې له نورو نه بېل او يوازې وي. شاعر له ځان سره عشق لري او په ځان مين دی.

دی نه غواړي چې په نورو کې ورک شي او نورو غوندې شي. دی له خلکو سره همدردی لري مگر له خلکو سره ناسته ولاړه نه شي کولی عاشق دی خو معشوقه نه لري. درد لري، مگر دوانه خوري. ذلت يې نه دی خوښ او عزت ته هم په ښه سترگه نه گوري. دده طبيعت بل شان دی. دی تاسې ته لاره ښيي مگر په يوه لاره درسره نه شي تللی.

سبا

هغه ورځ چې تراوسه يې نه دلمر وړانکې دغرونو په سرو لويديلی دی او نه يې د پېښو او واقعاتو مطلع چاته معلومه ده د سبا په نامه يادېږي.

دا ورځ لکه يوه پته معشوقه له هر چانه پته ده او د سحر نسيم يې هم له مخه پورنی نه دی لرې کړی. دانه ده معلومه چه دغه ورځ به څه له ځان سره راوړي او څه به له ځان سره يوسي. دچمن په گلونو به شبنم وروي او که ږلی؟

يو آشنا به په سرو سترگو له بل نه بېل کړي او که دوه خواږه ياران به غاړه په غاړه کړي. دا ورځ له دغه مجهوليت او معما توب سره دهر چا په زړه کې محبوبيت لري او هر څوک ورته په اميد کوري. دهر چا کار او زيار د سبا ورځې دښه والي لپاره دی او دنن ورځې د عمل نتيجه د سبا ورځې په لمن کې لټوي.

هرڅو ځو هيله لري چې دنن ورځې زحمت به د سبا ورځې په راحت بدل شي او سبا به له نن نه ښه وي. په همدغه اسره د ژوندانه مشقت سپکيري او داميد مزي غځيري، دنن ورځې بندې د سبا ورځې آزادي په خوب کې ويني او همدغه راز خوبونه د غمونو تله سپکوي.

چا چې نن دخوښۍ او خوشحالي ډولۍ کاله ته راوريده هغه يقين لري چې سبا ته به د زوی پلار شي او له دغې خوشحالي نه به بله خوشحالي پيداشي، دا غولوونکی سبا هېڅکله نه سبا کيري او ترقيامته دوام لري.

د ژوندانه ټول خوږوالي په همدغه شي کې پټ دي، که دغسې سبا ته څه اميدونه لرو د ژوندانه تحمل هېڅکله نه شو کولی.

ځمکه او اسمان په همدغې ورځې پسې سرپه څيري سرگردانه کړځي او داتيا کالو بوډاهم له دغې ورځې نه نا اميده نه دی.

که د سبا ورځې مينه زموږ له زرونو نه واوږي مونږ بيا ژوند نه شو کولی ځکه چې زرونه سپري او ارزوگانې مري.

که مونږ له سبا سره خپل تعلقات قطع کړو ډير تاوان به وکړو او خپل ژوند به فاني وکړو.

زمونږ نظر به بيا لري څار نه کوي او ډير لنډ به کوري.

په دغسې حال کې مونږ بيا اورده اورده فکرونه نه شو کولی او دمريخ سفر رانه پاته کيري.

د سبا ورځې فکر مونږ په اخلاقي ژوند کې هم ډيره اغېزه لري او دبشر هر راز مادي او معنوي ترقيات وربورې تړلي دي.

دهقان د همدغې ورځې لپاره کړ کوي او باغوان په باغ کې نيالکي رږدي دخرما زری په ځمکه کې کرل او دخرماله

ونونه خرما ټولول د هغو کسانو کار دی چې سبا ته اميدونه لري او دنن ورځې په تنگه دايره کې ايسار نه دي.

څومره چې دانسان ذهن او دماغ ترقي کړيده، په هره اندازه چې انسان لوی شوی او پوه شوی دی هغومره يې له

سباسره تعلق زيات شوی دی د سبا ورځې غم خوږل د سبا لپاره فکر کول، د سبا ورځې ضرورت او احتياج په نظر کې

نيول د ډيرو پوهانو او د ډيرو لويانو کار دی. زه لوی او کوچنی په همدې پېژنم چې يو ډير لري کوري اوبل ډيرنز دې

کوري د يوه سبا هم ډير لري اود بل لنډ دی.

دمسلمان سبا پس له مرگه هم شته، دده نظر بايد ډير لري څارو کړي او ابدي ژوند په نظر کې ونيسي.

ابدي ژوند همدغه دی چې سړۍ له سبانه غافل نه وي او د سبا انديښنه ورسره وي.

نن او سبا هغه دوه مېلمان دي چې يوځي او بل راځي. مونږ له يوه سره وداع کوو او د بل په خدمت مشغولېږو.

زموږ خدمت بايد د سبا ورځې دپاره وي او خپله آبنده په نظر کې ونيسو د عقل او دور انديښنې تقاضا همدغه ده.

„بله ډيوه“

د پسرلي گله!

ستا ښايسته او گلالۍ څيره په جهان کې څومره قدر لري. آسمان له دومره لويوالي سره هر سحر دشبنم په پاڼو او رنو

څاڅکو ستا ښکلې مخ وينځي او ځمکه دخپل زړه له نمه اوبه درکوي.

دځمکې مخ په تابناسته دی. هوا ستا په وړمو معطره شوه، دبلبل خوږه نغمه ستا د جلوې برکت دی، شاعران ستا په ستاینه په جامعه کې مقبول شو، ښکلو پېغلو تاته په خپل اوربل باندې ځای در کړ، بوراستا په مینه په غزلو کې وستایل شو.

په شعر او ادب کې ستا برخه ډیره زیاته ده، دمیني او محبت ډېر ښه سوغات ته یې.

مکر کوره چې پخپل جمال او کمال مغرورنه شي او له باغه ونه وزې.

تا غوندې ډیر ښکلي او ښایسته گلونه دهېواد په غرور غوکې پیداشوه چې نه چاولیدل او نه چا وستایل

که ته هم له دغه چمن نه ووتلې او په غرونو کې دې ځای ونیو نه به بلبل پیدا کړې او نه مالبار.

ته دخلکو له نظره مه لرې کیره او ځانته ما ليار پیدا کړه!

د انسان دا عادت دی چې مطلق ښه نه ستایي او هر ښه څیز ښه نه گڼي، هوا دی هماغه شی ښه بولي چې ده ته نږدې

وي او د ده خپل وبلل شي.

دلته هر څوک خپل ښاغلی گڼي او هر یو دخپل باغ گلونه ستایي.

ته هېڅکله دخلکو له نظره لرې کیره مه!

ستا ښایست دخلکو د توجه او التفات نټېجه ده.

که ته غواړې چې هر څوک دې قدر وکړي او په خپل سر د پاسه ځای در کړې لکه نرگس هر چاته په ښه سترگه کوره او

لکه دباغ غوتې هر سحر خلکو ته خاڼده!

په دغسې التفات او یوه خوله خندا سړی دخلکو زړونه خپلولی شي.

په یوازې کلتوب او کلا لیتوب هېڅوک قدر او منزلت نه مومي او نه په تش ښایست دلبري او دلر بایي کيږي.

راشه زما د باغچې گل شه چې هر سحر دې په دیدن اوبه کومه

„بله ډیوه“

درمې خاوند

دتورې کيږدی او دلویې رمې خاوند!

په دې سره او ټکنده غرمه کې، په دې وچه بېدیا او سپېره صحرا کې چې یخې اوبه، یخ سیوری، توده ډوډی، شو

دې اومستی، کوچ او پیروی، کوزت او غوري، پوڅی او پنیرونه هرڅه له تاسره دي په خوارانو او بېوزلورحم وکړه!

له لارویونه خپل خورونکي سپي ایسار کړه!

هر څوک چې ستا کيږدی ته په هبله او اسره راځي، هغه له خپلو سپیونه ساته او قدر یې کوه!

په دې وچ ډاک کې بل سیوری نه شته یوازې ستا سیوري ته هبله او اسره کيږي.

که ته خپل سپي ونه نیسي له دینه لویه بې رحمې بله نه شته.

ای دخرورو سپیو خاوند!

ستا د سپیو تاوان له تارسیري او د دوی په ضرر ته نیولی یې.

سپي اونفس دواړه یو شاتنه دي.

ته خپل سپي ونیسه! او په مونږ رحم وکړه!

ته خپلو سپو داگمان مه كوه چې دوى به هروخت ستا غلبمانو ته وغاږي.
دوى ډېر ځله داسمان ستورو او سپوږمۍ ته هم غاږي:
ستا په ملكرو او دوستانو هم بلوڅې او غوټې وهي.
آه- هېڅوك زما نارې نه اوري.
دخپلو سپو حملې هم نه ويني.
زما غږ تر كيردى نه رسيري.
دوى ولې څه نه اوري؟
ولې څه نه ويني؟
ولې په چارحم نه كوي؟ پردي خوبه نه وي؟
كيردى خو دپښتنو معلوميري.

„څه ليكل يا ليك پوهه“

بې گناه بندي ***

پريردى! دابې گناه بندي پريردى!
مه وپريرى، دده په آزادولو كې هېڅ خوف او خطر نه شته.
فساد او شرارت له ده نه نه پيدا كيري.
دده بندي كول لويه گناه ده.
داهغه يوسف دى چې دېې گناهي په سبب زندان كې لوبدلى دى.
كه دى له زندانه راووزي ستاسې آينده سنجولى شي او ستاسې دبلې ورځې غم خوړلى شي.
پريردى! دابې گناه بندي پريردي!
كه دى خلاص شو ستاسو انتظام به په ډېر ښه شان وكړي.
ستاسې وري به ماړه كړي، ستاسې بربنډ به پټ كاندي.
تاسې دغه ښكلى موجود په تورو ځاگانو كې مه غورځوى.
په زندانونو كې يې مه اچوى.
په لېوانو او پرانكانو يې مه خورى.
دى به ستاسې دگډو ډو او پرېشانو خوبونو صحيح تعبېرونه وكړي.
ډېرې سختې، مبهمې او مجملې غوټې به پرانېزې.
دى دراتلونكي حال پېښيني كولى شي.
دطبيعت په رمزونو او اسرارو پوهيري.
دجوي او فلكي اوضاعو اقتضات ورمعلوم دي.
پريردى! دابې گناه بندي پريردي!
دده په آزادۍ باندي علم او پوهه زياتيري.
وطن رڼا كيري، رانده بينا كيري
دى له خپلو جفا كارو ورونوسره هم ښه سلوك كوي.

دی ډیر پېچومي او ارولی شي.
ډیر کړې لارې سمولی شي، او ډېر مشکلات حل کولی شي.
ماخوب لیدلی چې دابندی خلاصیږي او دسلطنت په کرسی کېښي.
ښه فکر وکړئ!
دابندی څوک دی؟
پس له ډیره فکره وایم!
فکر دی فکر!

نظر لالا

په یوه ستانه کورنۍ کې یوسپین ږیری خدمتکار او سېده چې هرچا به ورته نظر لالا ویل.
داسې دماشومتوب له وخته دبوډاتوب ترزمانې په دغه کاله کې و اوخپل ژوند یې په همدغه کاله کې خاوري کړ.
دی ددې کاله نسبي سړی نه و او خدمتکار په حبث یې کار کاوه، مگر مزدور ورته نه شو ویلی، ځکه چې دمزدور په شان کاریې نه کاوه.
هېڅوک به خپل ځان دځان لپاره په کار کې دغومره ستړی نکړي لکه چې نظر لالا ددغې کورنۍ په خدمت کې ستړی اوستومانه و.
کوم کار چې څوک د یوې ټینکې اولورې عقیدې لپاره کوي هېڅ حریص او په کټه مین سړی یې د پېسو لپاره نه شي کولی.
ده دغه خدمت دخدای لپاره کاوه او په داسې جذبه یې کاوه چې دلمانځه دفتویدو هم څه ډیره پروا ورسره نه وه.
په دغه سړي کې ډېر زیات اخلاص، امین توب او صداقت موجود و چې په دې وخت کې یې مثل او نظیر نه شي پیدا کېدی یا ډېر لږ پیدا کېږي.
داسې یې نامه او بې نشانه سړی و، جامې به یې تل زرې او خړې وې، مگر دزره صفائي یې دومره زیاته وه چې زه ورته حد او اندازه نشم ټاکلی.
په کوم کلي کې چې نظر لالا اوسیده د جاه او جلال خاوندان او دعلم وفضل صاحبان هم اوسېدل چې ځینو مړېدان هم نیول مگر زه له هغو ټولو نظر لالا انتخابوم او له نورو نه په ادب تېرېم.
زما داعادت دی چې له مخدوم نه خادم ته په محبت کورم او له پیرنه مې مرید خوښ دی.
له ماسره اوس دافکر ډېر پوخ شوی دی چې دخیر او برکت خاوندان په ساده مسلمانانو کې ډېر موندلی شو او پوهان او هوښیاران دبل لپاره له خپلې گټې نه نشي تیریدلی.
څوک چې دخدای لپاره د نورو خدمت کوي او خپل ژوند دنوروله ژونده قربانوي هغه لکه نظر لالا داسې وي چې خپله مادي گټه هېڅ نه پېژني او په پردي کاله دومره زهیروي چې له هېچا سره به دخپل کاله دغومره غم نه وي.
داسې په تور او سپین نه پوهېده، الف او بې یې نه ولوستی، د لفظ او معنی فرق یې نه شوکولی، مگر دنیکی او خیر رسولو په لوړه مبدایې ټینکه عقیده لرله او داجذبه پکې د عشق حدته رسیدلې وه، نظر لالا دهرچا په نظر کې ډیر سخت اوبخیل سړی معلومېده، هرچا به ویل چې ده غوندې سخت سړی بل نه پیدا کېږي، په رښتیا چې دده پیرزوینه په ځان باندې ډیره لږه وه، مگر بخیل ورته نشم ویلی او ډېر حاتمان زه ورځینې څاروم.

کله به چې دکاله خاوند، نظر لالا له کاله ننګه هارته استاوه چې څار وي او پسونه بوزي نوبو خوډوډی به یې پخې کړی او ډیرې لږې پیسې به یې هم ورکړې چې په لاره کې ځان ته کوم وخت څه نکولی واخلي یا چیرته د څاروو لپاره څه واښه پرې رانیسي. داسې به له کاله لښمن ته ولاړ او څاروي به یې هم ورسول، مګر یوه میاشت یادوه مېاشتي پس به چې څوک مېلمانه راغلل او چرګه به په کار شو نظر لالا به هغه پیسې په چرګورو ورکړې چې مېلمانه به ښه شان عذر شي او دکاله دخاوند ښه نوم وساتل شي.

دی هغه راز خدمتګار نه و چې له خپل مخدوم نه څه واخلي او دځان لپاره یې ذخیره کړې بلکه ده به هغه ته څه ورکول او خدمت یې بیخي ورباوه.

دده خور او خورې ډېر غریبان وو. مګر هېڅ بدګمانه سړی هم داکمان نه شو کولی چې دی دې هغوی ته څه ورکړي.

که کله به دکاله خاوند دده په خاطر هغوی ته څه ورکړه دی به خپه کېده او ددغه کاله زیان ورته لکه دایمان زیان معلومېده.

دنظر لالا دا عادت و چې چرګ غږ به له خوبه پاڅېده او دسپېدو په رڼاکې به غږه ته روان و، ترڅو به چې لمر څرګ واهه ده به له غږه نه دخسو کېدی راوور، چې سبا نارې به یې وکړ، نو بیا به په نورو کارو پسې روان شو او ټوله ورځ به یې کار او خدمت کاوه.

ده به پس له ماښامه هم د شپې تر لسو بجو د مېلمنو خدمت کاوه او ډیر ناوخته به ویده کېده.

دده په کار کې درخصتې او تعطیل ورځې نه وې او دناروغۍ دپاره یې هم فرصت نه درلود.

دی د عادت او ډیر کار کولو په وجه له پولادونه هم کلک و.

هغه کېدی چې ده د شپینو کالو په عمر په شاباندي راوور ددې زمانې ښه ښه ځوانان یې نه شي ورلی.

ده به هرکله دخمتا پیوندي کالي اغوستل او خوراک یې هم ډېر خوارو. ترڅو به چې ډېر مجبور نه شونو داختر په

ورځ به یې هم نوي کالي نه اغوستل، په دغه کاله کې به چې هرڅومره ښه څه پاڅه شوو، دده برخه به پکې ډېره

خواره وه، ځکه چې ښه ډوډۍ دده له ستونې څخه نه تېرېده او په همدغه وجه به دچرګ ورمېر دده برخه وه،

نظر لالا له تودې ډوډۍ سره هم دښمني درلوده او چې په کور کې به سره پرته وه تودې ته به یې لاس نه وروور.

په همدغه سبب دی په بخل مشهور و او هرچا به ورته سخت اوبخيل وپلې.

دا و د خلکو قضاوت چې له حقیقت نه ډېر لږې و او په ډیرې ظاهر بینۍ بناو، هغه څوک چې خپل ژوند دبل لپاره وقف

کړي او هېڅ دنیايي ګټه پکې له نظر لاندې نه وي هغه ته به ځنګه بخيل ووايو.

هو! نظر لالا په ځان باندي بخيل و ځکه چې له ځانه تېرو او خپل ځان یې بل ته بخيلی و.

ده ته به که چا دخدای دپاره څه ورکړه هغه یې دبل دپاره اخیستل اوبل ته یې ورکول.

دا ایتار اوفداکاري چې پدې وخت کې لکه د اینځر ګل یا دمرغۍ پی ډېر نادر څیز معلومېږي، له انساني غرابزو سره

ډېر موافقت نه لري او مثالونه یې ورک دي.

دا راز سړی دخلکو په نظر کې ډیر ساده او ډېر احمق معلومېږي.

په عقل او پوهه داکمان نه شي کېدی چې چاته ددغسې ایتار او فدا کاري اجازه ورکړي.

خپل ځان خوارول اوبل پالل، له ځانه تېرېدل او دبل په ښه ورتلل د عقل او فکر کار ندی ددغسې کارونو دپاره یو

لور معنوي عشق په کار دی او دنظر لالا ا خلاص غواړي.

ددغه کاله هرڅه دنظر لالا په لاس کې وو او دده په امانت داری هرچا داسې یقین درلود چې هېڅ شک پکې چانه شو

کولی.

زه دهغه چاستا ینه نه کوم چې نظر لالا ورته ډیر اخلاص او عقیدت درلود.

زما په نظر کې دستایلو ورنظر لالا دی او دده په ښه سریتوب ټینکه عقیده لرم. دی اوس له نظره پناه دی او زه دده زیارت ته په ډېر اخلاص ورځم. په هغه اډیره کې چې دی ښخ دی نور قبرونه هم ډېر دي او په ځینو باندې لا جنډې هم ولاړې دي، مکرزه خپل مراد له نظر لالا څخه غواړم او دده حسنات راته ډېر درانه معلومیږي. په رښتیا چې زما خادمان خوښ دي او ښه خلک په خدمتکارانو کې وینم.

جبر او اختیار ***

هغه کار چې دانسان په اراده او اختیار نه وي شوی د فخر ورنه دی او د ملامتې موجب هم نه ګرځي، یعنې که د چا ونه ټیټه وه، ګرم نه دی که چا متوسطه قداو قامت درلود ورته نه شو ویلی چې ډیر ښه کار دی کړی او اندازه دې ساتلی ده.

که یوسړی خپل سپین مخ تور کړي ملامت دی، مکر د حبش مخ که هرڅومره تور وي څوک یې نه شي ملامتولی، ځکه چې دده اختیار او اراده پکې دخل نه لري.

که یوسړی خپل غلیم په جنګ کې مرکري او خپل شجاعت ښکاره کړي حق لري چې په خپله توره او توریا لیتوب فخر وکړي، مکر که مرغی ولي او سړی ولکېده که څه دده ډیر زورور او زورور دښمن وي خپل بریت نه شي تاوولی او توریا لې ورته نشو ویلی.

هېڅوک یو ګونګ په حق نه ویلو نه ګرموي ځکه چې هغه مجبور او معذور دی، مکر هغه چې ژبه لري او له ډاره حق نه وایي له ملامتې نه نه خلاصیږي که څه هم یوڅه مجبوریت دلته هم شته او اختیار نیمګړی دی.

د جبر او اختیار مسله ډیر اړخونه لري او دغه فیصله څه اسانه خبره نه ده.

زه په دی ځای کې دا اراده نه لرم چې له علمي څېړنې نه کار واخلم زما مقصد بل دی اود ملایانو په کار کې کارنه لرم.

زه حتی الامکان له فلسفي بحثونو نه ډډه کوم مکر کله کله مې د موضوع تعلق او ارتباط مجبوروي چې په معقولاتو کې مداخله وکړم. زه نه وایم چې انسان مختار دی ځکه چې مونږ ډېر مجبوریتونه لرو او د جبر مظاهر دلته بیخي ډیر دي.

مونږ مجبور یو چې په وچه مزل وکړو، ځکه چې دلته بحر نشته او زمونږ په هېواد کې بېړۍ نه ګرزي.

همدغه شان مونږ له کابله ننګرهار ته په هوانه شوتلی، ځکه چې هوایي سرویس نه دی جاري، مګر دغه راز مجبوریتونه په ځینو نورو ځایونو کې نه شته هلته یوسړی اختیار لري چې په هواځي کې په بحر کې او که په وچه.

اوس پوه شوی! چې جبر او اختیار په هرځای کې یو شانته نه دی او ټول انسانان یو راز مجبور نه دي.

ډېر مجبوریتونه پخوا وو چې اوس نه شته او خپل ځای یې اختیار ته پرې ایښی دی. یو ماشوم چې اول پیداشي هېڅ اختیار ورسره نه وي او د بل په غږ کې ژوند کوي، په خپله نه چیرته تلی شي او نه راتلی شي. ځملول او پاڅول یې د بل په لاس کې وي او کالي بل څوک وراغوندي، مګر څومره چې لوښیږي او غټیږي هغومره دمورله غیږې لري کيږي او له مجبوریت نه اختیار خواته درومي، کله چې په خپلو پښو روان شي نو بیا خپل مخ په خپله وینځي او پخپله خوښه له کاله اوزي یا کاله ته راځي.

کله چې ځوان او ځلمی شي، دکاله واک او اختیار هم دده شي او دپلار په جایداد تصرف وکړي.

په هره اندازه چې د ژوندانه درجه او مرتبه لوړېږي مجبوريته کمېږي او اختيار زياتېږي. يو کافي که څوک هرې خواته غورځوي ، او هر راز لوبې پرې کوي کولی يې شي ، مکر ونې او بوټي دغسې نه دي ، يعنې د نبات مجبوريته له جماد نه لږدی ځکه چې د حیات اثر په ده کې زيات دی .

له ونو او بوټو نه بيا د دڅارويو اختيار ډيردی او جبر نور هم تخفيف موندلی ، انسان چې له حيوان نه پورته مقام لري ، اود تکامل په لاره کې وړاندې دی دده اختيار نور هم زيات شوی او له خپلې ارادې نه ډير کار اخلي .

په انسانانو کې هم د وحشي او مدني انسان ، عالم او جاهل انسان ، دقوي او ضعيف انسان په اختيار کې ډير فرق موجود دی مگر بيا هم په هر حال کې يو څه مجبوريته شته او په جبر او اختيار کې ډير فلسفي بحثونه کيدی شي . د دنيا ډير پوهان پدې عقیده دي چې دانسان ډير لږ کارونه په ظاهره اراداي او اختياري معلومېږي ، مگر په حقيقت کې د مجبوريته اثر وي او خبره له اختياره وتلی وي .

دوی وايي هغه سړی چې ډير په غيظ او غضب کې وي او په همدغه وجه د چا د وژلو اراده وکړي مونږ ورته د اختيار خاوند نه شو ويلی ، ځکه چې دی په دغه حال کې دداسې اغيزو او نفسي تاثراتو محکوم دی چې له دغه کاره ځان نه شي ژغورلی او بېخپلو احساساتو حاکميت نه لري که مونږ پوه شو چې دی په دغه وخت کې له يوه ليوني نه څه فرق نه لري او په طبيعي حال کې نه دی ، دی به ارومرو مجبوره گڼو او دغه کار ته به غير اختياري ووايو .

همدارنگه هغه څه چې يو عاشق د عشق په جذبې کې د عشق دپاره کوي له مجبوريته نه وي خلاص او اختياري ورته نه شو ويلی .

د دغو خبرو خلاصه او نتيجه داده چې شديد محبت او شديد بغض دانسان اختيار سلبي وي ، او هغه څه ورباندې کوي چې په عادي او طبيعي حال کې يې يو عاقل انسان نه کوي د همدې لامله ډير خلک په خپلو ځينو کارونو بل وخت پېښمانه کېږي او پوهېږي چې ښه يې نه دي کړي .

ځينې نور په دې عقیده دي چې انسان د اختيار خاوند دی ، که ښه کوي بايد ښه ورته ووايو او که بد وکړي بايد بد يې وگڼو ، دوی وايي که انسان د عشق لپاره کوم کار کوي او که د دښمني لپاره په دواړو حالاتو کې دغه کار دده گڼل کېږي او په ده پورې تعلق نيسي ځکه چې دغه مختلف احوال چې د زورورې مينې يا د شديد عناد په اثر پيدا کېږي او نفسي ياروحي اغيزې ورته ويل کېږي په خپله له نفس څخه عبارت دی او نفس د همدغو احوالو او کيفياتو نوم دی هسې نه چې کوم بل شی په نفس اغيزه کوي او اختيار يې سلبي وي .

ارسطو د جبر او اختيار حدود ډير ښه ټاکلی دی او پدې باب کې يې ډيره ښه فيصله کړې ده . دی وايي هغه کار چې يوسړی په خپله اراده نه کوي او دده اختيار پکې هېڅ دخل نه لري ښه او بد يې ده نه دی راجع او دده کار ورته نه شو ويلی يعنې که يو زورور باد يوسړی کومې خواته يوسي يايې څوک لاس او پسې وټړي اوله يو ځايه يې بل ځای ته وړی نو دلته اختيار سلب دی او په مجبوريته کې هېڅ شک او شبه نه شته مگر که يوسړی دخپل شرافت د ساتلو لپاره کوم کار کوي او خپل عزت او وقار يې يوه کار ته مجبوروي نو دغه راز مجبوريته د جبر له قانون لاندې نه راځي .

دی د مثال په ډول وايي : که ديوه سړي مور او پلار يا او لادونه ديوه ظالم او مستبدله تهديد لاندې وي چې دده په تسليميدو او اطاعت هغوی له زبان او ضرره محفوظ پاته کېږي او که اطاعت ونکړي هغوی ضايع کېږي نو په دغه صورت کې دا سوال پيدا کېږي چې که دغه سړی د هغه ظالم له خوا په يوه ناوره کار مامور شي ، دی په دغه باب کې مجبور دی او که مختار؟

ارسطو وايي چې دلته جبر او اختيار مخلوط شانته دي مگر د اختيار جنبه غالبه ده ځکه چې ددغه کار په کولو او نه کولو کې د ترجيح او انتخاب مسئله مېنځ ته راځي نو هر ه خوا چې دی انتخابوي او ترجيح ورکوي هغه دده خوښې او ارادې ته راجع ده او دده کار گڼل کېږي .

دی وایي په دغسې مواردو کې که سړی ناوړه او بدکار وکړي دغه راز مجبوریتونه معقول عذر نه شي کیدای په دغسې مجبوریت باید سړی پښې کیږدي او هغه څه وکړي چې انساني شرافت او وجدان تقاضا لري .

شجاعت او شهامت چې یو اخلاقي فضیلت دی په همدغسې مواردو کې ځان پښې او د افتخار حق پیدا کوي .

هغه د سر خطر چې په جنگ او جگړه کې یو بې زړه سړی تښتې ته مجبور وي ، دخلکو په نظر کې څه اعتبار نه لري په همدغه وجه له تورو او ټوپکو نه تښتېدونکي هرچاته سپک ښکاري او هغه چې له مرگ نه وپریږي او په ایستلو تورو ورځي دخلکو په نظر کې درانه معلومېږي .

که په دغسې مجبوریت خلک قائل وای هرڅوک به له جگړې څخه تښتېده او هېچا به هغه ته په سپکه نه کتل .

هغه افتخار چې د شجاعت او شهامت خاوندان یې گټي ددغسې مجبوریتونو په نافرمانۍ کې پټ دی لکه چې عار او ذلت ددغه راز مجبوریت اطاعت او انقیاد ته ویل کیږي .

دخان واده***

له خوبه راپاڅېدم، دډول او سرنې اواز مې ترغوره شو او ډیره لویه وراړنښکاره شوه چې ډیر خلک ورسره خوشحاله روان وو او دخان په واده کې یې لاسونه غورځول.

زه هم له دوی سره ملګری شوم او په دې خوشحالی کې مې ځان شریک کړ. ددې ښادۍ دډول او سرنې غږ ترډېر لږې ځایه رسېده او ډیرو خلکو پکې اتښونه کول.

چا به ډزې کولې، چا به اسونه ځلول، ځینو به ټوکې او مسخرې کولې په دغسې خوشحالیو کې ماښام تیاره کلي ته ورسېدو او ډولۍ دکاله په مخکې ښکته شوه.

دکلي ښځې په ډیرې خوشحالی راغلې او د ډولۍ ږدې یې جگې کړې همدغه وخت خدا او خوشحالی خپل ځای غم او ژرته پرېښود او د معلومه شوه چې دغې ښکلې ناوې دخپلې ازادۍ لپاره ډیره لویه قربانې ورکړه او داجباري واده ملایې ماته کړه.

ددغه حال په لیدلو د هر چا په احساس کې بدلون راغی او مونږ وپوهیدو چې کله خلق جنازه هم په ډول او سرنې وري او په غم ښادۍ کومان کوي.

په دنیا کې ډیر داسې غمونونه شته چې د خوشحالی په ډولۍ کې پټ دي او دخلکو په شعور او تمیز مسخرې کوي.

زما پوه ملګری په دغه ورځ وویل: په رښتیا چې خوشحالی څوک په زور او جبر یا په ډیرو پیسو کورته نه شي ورلی.

مکرخان لا تراوسه په دغه حقیقت نه دی پوه او خپله خوشحالی په دغه ډول غواړي.

.. څه لیکل یا لیک پوهه..

غم او خوشحالی***

زما اشناله ډیرو غمونو سره ناآشنادۍ، دهغه په کاله کې چا دماشوم ژرانه ده اوریدلی او دخپلو ماشومانو په مرګ او درد یې هېڅکله نه دی ژرلی.

هغه د ځوی او لور پلار ندی چې د اولاد په تبه شری یا کوی غمجن شي.

هغه حال چې یو پلار یې دخپل کوچني زوی یا ځملي زوی دځانګدن په وخت کې ویني دی ترینه ناخبره دی.

ده غوندي بې غمه سړی ډیر لږ پیدا کيږي او په همدغه سبب یې د خوشحالی برخه هم ډیره لږه ده.

دی چې په خپل کاله کې خپل خلف الصديق نه ویني په زړه کې ډیر ځورېږي او ځان بد بخته ګڼي، مګر دده دغه غم زمونږ په نظر کې دهغه چاله غمه ډیر سپک دی چې دوه زامن یې ژوندي دي او پوه دده په غیږ کې خدای ته ځان سپارلی دی ځکه مونږ هغه ته دفاتحې دپاره ورځو اوده ته نه ورځو.

زمونږ دا عادت دی چې که دچاپه کاله کې نهه میاشتنی اولاد مړ پیداشي ویر ورسره نه کوو او هغه هم دغم کمبله نه غوروي، مګر په کوم کاله کې چې د دوه ورځو ماشوم مړ شي هلته د غم او مصیبت مجلس جوړېږي او خلک ورسره همدردی کوي.

موريس مترلينک وايي: "تاسې په مليار دونو نطفې ضايع کوي مگر خوابدي کيږئ نه او دغه راز ضباغ د چاد غم او خپکان موجب نه گرځي".

ددې خبرې معنی داده چې زموږ غمونه معقول نه دي، محسوس دي، هره ضايعة چې يوازې عقل پرې پوهيدی شي او احساسات ورسره تعلق نه لري همدغسې يې اثره وي.

زمونږ خوشحالي هم لکه زموږ غم په عقل او منطق اتکانه لري بلکه دشعور او احساس نتيجه ده.

غم او خوشحالي يوه په بل پورې تړلي دي او يوله بله نه بېلېږي ځينې گمان کوي چې خوشحالي له بې غمه خلکوسره زياته ده او هغه څوک ډير نېکبخت دی چې هېڅ غم نه لري مگر حقيقت دغسې نه دی او بنادي هرچيرې دغم په اندازه ده.

حقيقي بد بختي په بې غمۍ کې حای لري او بې غمه سړي ته که سړی وويلی شو نېکبخت خو ورنه هېڅکله نه شو ويلي.

غم او خوشحالی لکه د يوې ټوټې دوه مختلف مخونه دي، چې اصل يې يو دی. څنگه چې شپه او ورځ يو په بل پورې نښتي دي او هر کاله ته دواړه وړاندې وروسته راځي، دغم او خوشحالی ارتباط هم دغه راز ټينگ دی که څوک وغواړي چې هغه يو خپل کاله ته پرېږدي او دابل ايسار کړي له دينه لويه اشتباه بله نه شته.

داسې کيدی شي چې ورځ اوږده شي او شپه لنډه، يا شپه لويه وي او ورځ وره وي مگر داسی ورځ چې شپه ونلري يا داسې شپه چې ورځ ورپسې نه وي په دنيا کې نشته.

که لمر تر اخرته پاس په تندي حای په حای ولاړوی او دزمانې په رنگ کې هېڅ تغير او تحول نه وای موجود، هېڅوک به نه پوهېده چې شپه څنگه وي او دهمدې لامله چې شپه به چانه پيژندله په دې به هم نه پوهېده چې ورځ څنگه وي اوڅه کيف لري. غم او خوشحالی هم لکه شپه او ورځ يوپه بل پيژنو که غم له دنيا نه بيخي لاړ شي. خوشحالی هم ورسره ځي که ژرانه وي خدا هم نه شته.

هماغسې چې هڅۍ له چرگې پيدا کيږي او چرکه له هڅۍ نه غم او خوشحالی هم يو دبل اولاد دی.

انسان بايد په دې پوه شي چې غم او خوشحالي يو ظاهري او اعتباري فرق لري يعنې دا فرق هم لکه دشپې او د ورځې فرق دسترگو او نظر فريب پيدا کړيدی چې د عقل او بصيرت خاوندان پرې نه غولېږي، بلکه رانده هم دواړه يوکني. څوک چې د عقل سترگې لري او د فلسفي شعور خاوند دی هغه زمانی ته په بل شان گوري اود شپو ورځو له سپينو او تورو پردونه هغه خوا بې رنگه زمانه په بل ډول ويني هغه پوهيږي چې دزمانې دواړه مخونه يوه شي ته مسنوب دي او يو حقيقت دوه رنگه ښيي.

ډېره ښه ده چې عقل او پوهه په مونږ ډير تسلط نه لري او مونږ يې له وهم او خيال نه لرې کړی نه يو، گنې اوس به شپه او ورځ راباندې يوه وه او خوشحالی به هم راباندې غمېدلې وه.

زمونږ غمونه او زموږ خوشحالی زموږ په ژوند کې هغه سوز او سايز پيدا کوي چې بې له هغه د ژوند کيف او خوندونه پاته کيږي.

غم د خوشحالی څکلو ذايقه او احساس روزي او خوشحالی لکه د خوږو ميوو خوراک، ترخو مرچو ته ضرورت لري.

که په دنيا کې ترخه شيان نه وي خواږه ډير ژر زړه وهي او بې خونده کيږي.

دژوندانه خوند غم او خوشحالی ته ډير ضرورت لري او په دغه خوند کې دعواطفواو احساساتو خاوندان ډيره برخه لري. هغه رانده هوبسياران چې په ظواهرو نه غولېږي او دغم او خوشحالی په فرق نه دي قايل، له دغه نعمته محروم دي، که مونږ ډير عميق فکروکړو هماغه شی مونږ ډير خوشحالوي چې مونږ يې ډير خپه کړي يو او ډير ځله هغه شي ته خوشحالېږو چې زموږ غم پکښې پټ دی. ډير ښه ده چې په جهان کې دغه راز ژور فکرونه ډير لږ دي او احساسات مونږ ته دغه موقع نه را کوي چې دغمونو او خوشحالو حقيقت ته ډير ځير شو.

ډېر خلک دي چې يوه ورځ يې گرانه بڼه مري او دی غمجن کيږي مگر بله ورځ نوی واده کوي او نوی خوشحالی هغه زور غم بيخي هېروي نو دغه د خوشحالی ډولۍ او هغه د غم جنازه يوله بله ډير ربط لري که هغه غم دغه کاله ته رانشي دغه بڼادي هم نه شي راتلی.

دا وصال په حقيقت کې دهغه فراق نتيجه ده او په هغه ویر کې دغه سرور او سرود پټ دی هرڅومره چې د خوشحالی ډيسرلي بارانونه زورور وي هغو مړه يې سيلابونه هم زورور دي، له دغې زورور بارانونو سره تندر اورلی هم شته، لکه چې له ډيرو لو بو افتخاراتو سره ډير لوی خطرات ملکري دي.

همدغه وجه ده چې زه له سپکو او کوچنيو غمونو څخه لوی او ستر غمونه ډير بڼه گڼم.

اخلاقي اساس

شوپنهاور وايي: دا اخلاقو دپاره له ترحم نه بڼه اساس نه شته، انساني اخلاق بايد په همدغه اساس قايم وي.

دده په نظر کې اخلاقي عمل هغه دی چې د شخصي گټې هېڅ اثر پکې نه وي. او محض د بل د خیر دپاره وي.

کانت وايي: د انسان هغه عمل اخلاقي ارزښت لري چې خاص د انساني تکليف د پاره وي.

دده په نزد انسانيت يوقانون لري، چې مخالفت ترې بڼه نه دی او انسان مکلف دی چې له دغه قانون سره سم وچلېږي، دده په نظر هغه کار چې د قانون د پاره کيږي او هغه کار چې د قانون دپاره نه وي شوی مگر له قانون سره موافق وي يوله بله فرق لري.

دی هر نېک او بڼه کار اخلاقي عمل نه گڼي د ده په فکر اخلاقي عمل هغه دی چې خاص د قانون د پيروۍ او دانساني تکليف د پرځای کولو لپاره اجرا شوی وي، نه د شخصي گټې دپاره.

په همدغه سبب د يوه سوداگر صداقت او راستي چې د تجارتي گټې دپاره وي نېک کار گڼي مگر اخلاقي عمل ورته نه وايي. همدارنگه هغه څوک چې ډير زړه سواندي وي او په همدغه سبب له خلکوسره نېکي او احسان کوي. دغه راز نېکي او احسان د کانت په عقیده اخلاقي عمل نه دی.

دی وايي که دغه سړی له خلکونه ډيرې جفا گانې وويني زړه به يې سخت شي، بيا به له چا سره احسان او نېکي نه کوي، مگر هغه څوک چې د خلکو جفا گانې ويني او محض د تکليف دپاره له خلکوسره بڼه کوي دا کار اخلاقي قيمت لري او اخلاقي عمل ورته ويل کيږي.

مترلینک وايي: هغه مينه چې انسان يې له انسان سره لري بايد له ډير لور او هسک ځای نه اخیستل شوی وي، که يو انسان وکړی شي چې له انسانانو سره عشق ولري او بشر دوستي د عشق له کوره واخلي نه بڼايي چې له ترحم نه کار واخلي او مينه يې د مرحمت او مهربانۍ رنک پيدا کړي.

که څوک چاته د عدالت له مخې څه ورکولي شي دا احسان له لارې دې څه نه ورکوي، که د چاله لاسه پوره وي چې دانسان احترام وکړي دلجوبيي او تسلي ورکولو ته حاجت نه شته.

دی دانسان دپاره له چانه رحم او شفقت نه غواړي، دا حسان له ورکړې نه د عدالت ورکړه بڼه گڼي او له نوازش نه يې احترام دانسان لپاره غوره گڼلی دی.

داسې د عشق طرفدار دی، دده په مذهب بايد شاه او کدايوله بله عشق ولري ده ته له شفيق نه رفيق بڼه بڼکاري او له هغې مينې نه کرکه کوي چې يو مهربان بادار يې له خپل صادق خدمتکار سره لري دغه راز مينه چې د ترحم او شفقت

رنګ لري یوانسان لوی اوبل کوچنی بیي، په دې مینه کې چې هرڅومره مهربانی پرته ده هغومره پکې د محبوب حقارت هم شته مګر په عشق کې کبراولوبي نه ځایي او اغاتوب نه مني. دی انسان ته په ډیرلوی حق او ډیرزیات احترام قایل دی مګر دغه حق ورته په سوال او ګدائي د استرحام له لارې نه غواړي، دعدالت په اساس یې غواړي.

که بشر بڼه انصاف وکړي خواران اومزدوران په بدایانو باندې ډیرلوی حق لري. خودغه حق پټ پاته دی اوخلکو هیر کړی دی.

روسووايي: «هروخت چې تاسې یوآسمان خراش قصر وینئ یقین وکړئ چې د یوه ولایت کورونه ددغه قصر دښا دپاره وړان شوی دی.» که چېرې سم او صحیح حساب مینځ ته راشي ډیرلوی بدایان د ډیروزیاتو خلکو پوروري دي او د دوی خیرات په حقیقت کې ددغه پور نیمګړی ادا ده که یوسړی په دغسې احساس خوار او غریب ته څه ورکوي احساس یې ډیر لوړ او عالی دی او له هغه بل نه چې داکار خپل رحم او کرم ګني عالی همت او لوړ شعور لري. دچا پوهه چې دعشق په آب وهواکې وده وکړي او عواطف او احساسات یې په عقل غالب وي هغه دمترلینک په شان فکر کوي او له نورو پوهانو نه یې فکر بل راز وي.

ښه او بد

خدای خبردی چې غل وکه خونې، یایې کوم ډیرد شرم کار کړی و، هرڅه چې و خو خلکو یې مټې تړلې وې او حاکم ته یې راووست. هر یوه ویل دی ډیر بدسری دی مونږ دده له لاسه ډیر په عذاب یو، دی باید بندي شي او ډیره سخته سزا ویني.

حاکم هغه بد وگانه او زندان ته یې ولېږه دهغه خپلوان اخند زاده صاحب ته ورغلل او هغه یې حاکم ته ورووست، کله چې حاکم د آخندزاده صاحب له راتکه خبر شو یوه ټوټه مخې ته ورغی، دهغه لاسونه یې ښکل کړه او په ډیر عزت یې خپل ځای ته راووست.

د آخند زاده صاحب له خبرې هیڅوک نه شو وتلی، حاکم هم دده امر ته غاړه کېښوده او بندي یې خوشی کړ. ما چې دغه حال ولید په دې پوه شوم چې دلته دښو او بدو فرق شته، ځکه د ښه سړي لاسونه ښکلوي او د بدو سړو لاسونه تړي، مگر ټول دښو او بدو په فرق یوشان نه دي پوه شوي دهمدې له امله هغه سړی چې دخلکو په نظر کې بدو آخند زاده صاحب ښه وگانه اوله بنده یې خلاص کړ.

زما ملگری وویل: دوی دښو او بدو په تمیز کې ډېر غولېدلي دي. دوی وایي زمونږ ملک ډېر بد سړی دی ځکه چې دغلو ملگری دی او غله په حاکم باندې خوشې کوي، مگر همدغه کار چې آخند زاده صاحب وکړ هغه ته بدنه وایي. هرکله چې خونیان او داره ماران بنديان شي دده په برکت خوشې کېږي او دگنهکارو شفاعت دده کار دی. دی یوازې له حاکمانو نه غله نه خلاصوي، که شکرانه غټه وه په اخرت کې یې هم دخلاصولو ذمه کوي او پس له مرگه یې هم ملگری دی.

که یو حاکم یو غل دملک په خوله خوشې کړي دا کار دوی ته بد ښکاري مگر که د آخند زاده صاحب په سفارش یې پرېږدي نو بیا په ښه سړیتوب او دینداری کې حسابېږي.

د هرچا بدې که په ډیرو پردو او رنگونو کې پټه وه هغه د دوی په نظر کې ښه سړی دی او که چا خپله بدې نه پټوله یایې نه شوه پټولی دوی ورته بد وایي او په بدنامه یې یادوي.

دوی هغه غل گڼي چې دسوداگرو قافلې وهي او دبدایانو په کورنو دارې غورځوي، مگر دهغه چا لاسونه اوښي ښکلوي چې په چل او فربد دخیراتو نو قافلې خپل کاله ته راکرځوي او دمسکینانو حق غصبوي.

پخوانی ډیوی

په کاله کې برق لکېده مگر پاس په رف باندې د تورو تیلو مسینه ډیوه ایښې وه، په څنک کې یې یوه بله ډیوه هم وه چې یووخت پکې شمع بلېده.

هغه خوا دخاورینو تېلو لاتین ښکارېده او داسې معلومه چې هرې ډیوي په خپل وخت کې داکور رڼا کړی او دکاله خلکو یې په رڼا کې ډیرې شپې سبا کړي دي، مگر اوس ترېنه څه کارنه اخیستل کېږي او د شپې په کور کې برقونه بلېږي. دزمانې دا عادت دې چې زاړه شیان له کاره باسي او نوي شیان په کار اچوي مگر خلک خپل زور حال نه هیروي او زرو شیانوته په جکورفونو باندې ځای ورکوي.

داعادت بدنه دی چې څوک زاړه خدمتونه هیر نه کړي او زرو خدمتکارانوته په قدر وگوري مگر کار باید له نوو شيانو واخيستل شي او په کورونو کې وخت په وخت نوی رڼاکانې پيداشي.

انسان په هروخت کې يوې رڼا ته محتاج دی او دارڼا هرکله خپله څېره اوخپله وضع بدلوي دعالم تغير چې ددنيا یوقانون دی همدغه تقاضا لري چې هرڅه باید یوراز او بل رازشي او یوازې لوی خدای تل تر تله په یوه حال باقي وي دهمدغه بدلون او تغير په وجه د علم اوپوهې رڼا هم هر وخت خپل فانوس بدلوي او دلونو په بدلون په لوبو کې پراته شيان هم بل راز کيږي.

هغه رڼا چې دخاورو له تیلو پيداکيږي هغه نورچې دلمر او سپورمۍ له کوره راځي، هغه برېښنا چې داوبو له اېشار څخه حاصلیږي دظرف او محل په اعتبار یوله بله بېلېږي که څوک په دغو ظاهري صورتونو ونه غولېږي، او حقیقت ته څېر شي نو دشر شمو او پنبې په بوټو، د غوزانو او زيتونو په ونو کې یوه رڼا موجوده ده چې په هر راز ډيوه کې بیل کیف پيدا کوي. که څوک هغه تیل چې په ډيوه کې ويني په پنبه کې وويني يا دغه سيزونکی برق چې په برقي نغريو کې گوري په اوبو کې وليدی شي هغه ته اور او اوبه دومره فرق نه لري او د جهان په هره زره کې یوه رڼا ويني چې دصحرا په کانو کې هم شته هغه نور چې کلیم په کوه طور کې لیده دښونه په هره ونه کې شته مگر محرمانه سترگې غواړي.

که دانسان تعقل قوي شي اود حواسوله قیده واوړي (که څه هم دبشر اوسنۍ پوهه هماغه رڼا ده چې د حواسو له کړکیو رانوتلې ده) په هرشي کې به یونور گوري او دوجودپه نړۍ کې به داتور اوسپین نه وي اوس مونږ د حواسوله تاثیر لاندې یو چې په تیلو غور لاسونه په پندانه وچوو.

که لوبې او ظروف زمونږ دنظر مانع نه شي نو په هرکور کې ډيوې ويالې يا ډيوې چينې اوبه دي او دټولو مشرب یو دی.

که مونږ د سیند او ويالې، دکوهي اوکاريږ، دواوړې اوباران په نومونو اوصورتونو ونه غولېږو نوواوره رلی اوباران ډيوې کورنۍ خلک دي او اور او اوبه هم دومره پردي نه دي. په حقیقت کې همدغه خوروا لۍ دی چه په خټکي، هندوانه، توت، انگور ناک او مڼه کې يې حلول کړی او په هر محل کې يې بېل صورت بېل خوند او بېل نوم پيدا کړی دی.

هغه لوی او واړه خمونه چه دبېلو بېلو مېوو او دانو شربتونه او عرقونه پکې پراته دي ټول یو کیف لري او دکجورو او اربشو مېنځ کې څه فرق نه شته په دغسې کتنه چې سړی له اشکالو اوصورتونونه هغه خوا وگوري سړي ته دامعومېږي چې کورت او شرومېې له يوې غږ کې راوتلي دي او مایعات او جمادات زمونږ ظاهري حواسو بیل کړی دی.

هغه وخت چې زمونږ تماس او تعلق له مادياتو نه قطع شي او مجردشو بنایي چې دنن ورځې علم او معرفت بل رازشي او دغه رڼا بل شاته ووينو، هغه وخت به دنن ورځې د تنوير وسايل لکه ددې کوټې بېکاره ډيوې په کارنه وي، او علم وپوهه به په نورو قالبونو کې ځان څرگند کړي چې اوس يې مونږ نه شولیدلی.

„اجتماعي نظريات“

انتخاب

زما ملگری له اجتماعي مسایلو سره ډېره زیاته علاقه لري. کله چې ولس د شوری لپاره وکیلان انتخابوي یا د حکومت مشر خپل وزیران ټاکي دی په انتخاباتو باندې په زړه کې سل اعتراضه لري.

دده په نزد سم او صحیح انتخاب ډیر مشکل کاردی او که دغه کار بل څوک کوي دی پکې ډېر عیبونه پیدا کولی شي. دی وايي د کوستاولوبون دا خبر بنسټیا ده چې په خلکو باندې حکومت کول دومره گران کار نه دی لکه چې په خلکو کې لایق کسان پېژندل او انتخابول مشکل کار دی.

زما ملگری دایوه لویه اشتباه گڼي چې اجتماعي کارونه داسې کسانو ته وسپارل شي چې هغوی په خبرو کې ډیر مهارت لري او په خبرو ډیر ښه پوهیږي. ده د کوم عالم دا خبره ډیره خوښه کړې ده چې په خبرلو څو او نطقانو کې د فکر خاوندان ډیر لږ پیدا کيږي.

دده په نزد هغه څوک چې ډیرې ښې خبرې کولی شي ښه ښه کارونه نه شي کولی او ډیر فکر کوونکي هم د کار خلک نه دي.

زه دده دا خبره ځکه ښه گڼم چې دی په خپله د فکر خاوند دی او په خبرو کې هم ډیر ښه دی، هغه څوک چې د ځان په باب کې هم له حقه نه تیريږي او د قضاوت په وخت کې په ځان هم حکم کولی شي باید ښه یې وگڼو او په قدر ورته وگورو. اوس خوبه پوه شوي یاست چې زما ملگری په اجتماعي مسایلو کې څومره عمیق فکر لري مگر زما علاقه له ده سره په فکري او علمي دقت نه ده بنا، بلکه د ده شعري او ادبي جنبه مې ډیره خوښه ده.

دی علاوه پدې چې شاعر او لیکونکی دی په شعر او ادب کې ډیره ښه نقادي هم کولی شي یعنې که هر څومره ښه شعر بد په نظر ورغی یاد شعر خاوند ښه سړی نه و، دی پکې داسې باریک عیبونه پیدا کولی شي چې نور یې په ذره بین هم نه شي لیدلی، مگر کوم شعر چې دی په خپله انتخاب کړي هغه هم ډیر ښه نه وي یایې نور په ښه والي نه شي پوهیدای گورئ! زما مقصد دانه دی چې دی ښه شعر او بد شعر نه پېژني بلکې یقین لرم چې ادبي محاسن او معایب ورته ډیر ښه معلوم دي، زما په نظر کې دی ډیر ښه شاعر دی، مگر دده له باریک نظر څخه په وېره کې یم چې دا خبره یې په مزاج بده ونه لگيږي، ځکه چې اناتول فرانس په خپل یوه کتاب کې لیکلي دي چې ډیر ښه شاعر هماغه دی چې ډیر خود پرست وي او بې له ځانه بل څوک په نظر کې نه لري.

زما دغه ملگری یوه ورځ د وطن په کاردارانو باندې بحث کاوه چې ځینې یې ښه گڼل او ځینې بد، ما چې دده دغه انتخاب ولید په دې پوه شوم چې د شعر له پېژندلو نه د سړو پېژندل گران کاردی او دا اشخاصو په عمل کې دومره اختلاف نه شته لکه چې په نظر کې شته.

دا کیدی شي چې ډیر خلک په یوه چلم خوله کيږدي، مگر فکرونه او نظرونه یواز نه دي.

د حسن انتخاب، د شعر انتخاب، د شخص انتخاب په هر ځای کې یوه اختلافي مسله ده چې دهر چا د ذوق او نظر په لحاظ فرق کوي که هر چهرته لار شئ، او هر چاته لار شئ یو به د بل په انتخاب اعتراض کوي او دغه شکایت به هر ځای موجود وي.

حجازي دایران ډیر ښه او مشهور لیکوال لیکي: زما یوه دوست چې له ډیرو ښو لیکوالو څخه دی دایران په فرهنگستان انتقاد کاوه چې په دغه علمي او ادبي انجمن کې ولې ځینې بېسواده اشخاص په عضویت انتخاب شوي دي او لیاقت ته نه دی کتل شوی؟ مگر څومره چې ده دایران د فرهنگستان اعضا ووته بدویل هغومره یې د فرانسې د اکاډمۍ اعضا ستایل او د هغوی انتخاب یې ډیر صحیح گانې، څو ورځې وروسته چې زه (حجازي) د فرانسې د اکاډمۍ له یوه غړي

(مسیوماسین یون) سره په پاریس کې مخامخ شوم نو د اکاډمۍ بحث مینځ ته راغی او هغه په ډیر قهر وویل: «د فرانسې له اکاډمۍ نه خرابه دستګاه بله نشته، خو ورځې پخوا یوتن د کتابونو ناشر یعنی کتاب فروش چې د اکاډمۍ د ځینو اعضاوو کتابونه د تملق دپاره چاپوي او څو ځوي یې د اکاډمۍ غړی شو چې د ادبیاتو په پوله هم نه دی تېرشوی».

دا قصه همدغلته پریږدی! راشئ چې د فرانسې د اکاډمۍ انتخابات داناتول فرانس په وخت کې وگورو.

دغه لوی او مشهور لېکوال په خپل یوه کتاب کې د دوو تنو (شاگرد او استاد) مذاکره د اکاډمۍ د یوه غړي په باب داسې لیکي:

شاگرد: مسیو..... د اکاډمۍ په عضویت انتخاب شو او دا انتخاب زه ډیر بد گڼم. دا سړی د معاشرت په ادابو ډیر ښه پوهیږي اوله هر حزب سره تک راتګ لري، سر بهره په دې یوې لورې کورنۍ ته هم منسوب دی او وراړه یې د کلیسا واکدار دی، دی په خپله هم ډیر څه لري او په کاله کې یې ډیر ښه شراب پیدا کيږي مګر ذوق او هنر نلري او دلورې قریحې خاوندنه دی ځکه راته دغه انتخاب ډیر ناوړه معلومیږي او په بد نظر ورته گورم.

استاد: ناوړه انتخاب ته هېڅکله بد مه وایه او په دې پوه شه چې په کارونو کې د تصاوغ او اتفاق برخه ډیره زیاته ده هغه کار چې تاسو ته مسخره معلومیږي په حقیقت کې یو انتقام دی چې تقدیر یې د تفریح لپاره د عقل او تدبیر له خاوندانو څخه اخلي.

تاته دې د معلومه وي چې په دغسې انجمنونو کې د هوس او تفنن دپاره هم ځای پریښودل په کار دی. د قریحې او ښوځ خاوندان غالباً د معاشرت او گډران خلک نه وي.

که یوه جامعه سل په سلو کې عقلي او منطقي وي سل په سلو کې به د تحمل وړنه وي او د عدالت له سارې فشار لاندې به هر څه سارې وي. کوم انجمن چې یوازې له لویو او فوق العاده اشخاصو جوړ شوی وي ډیر لږ خلق به ورسره علاقه ولري.

ډیره ښه ده چې ټیټ او حقیر اشخاص له دوی سره گډشي او د تفریح باعث وگرځي، په دغه صورت کې به ټیټ کسان له لوړو کسانو نه علمي او معنوي استفاده کوي او لویان به هم چې خپله مقایسه له دوی سره په نظر کې نیسي خوند اخلي. داکار د دواړو په گټه دی او اکاډمۍ په دغه ډول دخپلو مهمو غړو اهمیت نوروته ورکولی شي ځنګه چې دلمر او ستورو څخه ځینې ذاتي او ځینې اکتسابي ځلښت لري د اکاډمۍ اعضا هم باید دغه راز وي چې د ځینو رڼا ځینو نوروته انتقال او سرایت وکړي.

دغه راز ناوړه انتخابات د دغه انجمن د حیات اوبقا لپاره ډیر ضرور معلومیږي او ډیره ښه ده چې اکاډمۍ دخپلو غړو په انتخاب کې اشتباه وکړي یا د تصادف له تاثیر لاندې راشي اودغه راز خلک هم انتخاب کړي.

که ناوړه اشخاص هېڅکله د اکاډمۍ په غړیتوب نه انتخابېدلی نو هغو کسانو ته به ډیر لوی توهین او تحقیر متوجه و چې اکاډمۍ نه قبلولی مونږ باید دغه راز ظاهري اشتباهات حقیقي هوښیاري وگڼو او په نفرت ورته ونه گورو.

د عقل برخه په ژوندانه کې

پاک خدای چې ژوند پیداکړ غرايز یې هم ورسره پیداکړه چې ژوند وساتي او د حیات شمع مړه کېدو ته پرې نږدي. همدغه غرايز دي چې د هوا مرغان او د ځمکې ځنا وربې د زیږولو او نسل ساتلو کارته داسې متوجه کړي چې هېڅ غفلت پکې نه ځایېږي، د همدې لامله د هوا مرغان هر کال نوي کورونه جوړوي او نوي هکۍ پکې ردي له هکۍ یوه بچي را ایستل او بچو ته دانه په خوله کې راوړل د غریزې کاردی.

یوکوچنی ماشوم چې په لومړۍ ورځ د مور په تې باندې خوله ږدي او روي یې، بې له غریزې بل لارښوونکی نه لري. هغه پاملرنه چې یوه چرکه یې دخپلو بچیو په نسبت لري کوم تعلیمي کار نه دی بلکه د غریزې او فطرت په تقاضا اجرا کېږي کومه شهواني قوه چې نراوښخه یې یو دلیل په نسبت لري د غریزې غوښتنه ده چې د ژوند ساتلو او دنسل د بقا دپاره په انسان او حیوان کې وجود لري، یعنې د ژوندانه ساتنه او دنوع پایښت دغرایزو وظیفه ده. هرکله چې غرایزه حیوان کې ډیرقوي دی او په انسان کې ضعیف غوندې دی نو انسان ته عقل هم ورکړشو چې د ژوند په کار کې له غرایزو سره مرسته وکړي او دغریزې په خوښه استعمال شي یعنې عقل یوه آله ده چې غریزه یې استعمالوي، نوعقل باید د ژوندانه د وسایلو برابرولو په کار کې صرف شي او د ژوند اسباب برابر کړي نه دا چه د حقایقو اوبتو اسرارو د کشفولو کار ترېنه واخلو اوبخایه یې استعمال کړو.

د عقل اصلي کار همدغه دی چې له مادې سره تعلق پیدا کړي او په موادو کې تصرف وکړي طبیعي او ریاضي علوم دامدعا ډیره ښه ثابتوي چې د عقل کار له جسم اومادې سره دی چې باید ابعاد وپېژني او کمیت ته متوجه شي ځکه چې د کیفیت پېژندنه د عقل کار نه دی اوعقل ددغه مقصد دپاره نه دی پیدا شوی همدغه سبب دی چې انسان یاله کیفیت نه بیخي غافل دی یا کیفیت ته هم دکمیت په نظرگوري. مثلاً زمانه په اصل کې کیفیت دی او د کیف له مقولې لاندې راځي مکرانسان دخپلې ساعت تیرۍ لپاره چې د ژوندانه یکنواختي ورکه کړي دغه کیفیت دکمیت له مقولې لاندې راووست او دحکمې حرکت، د ستورو حرکت او نور حرکتونه یې زمانه وبلله.

هښت، نجوم، ریاضیات په همدغه مفیده اشتباه بنا شوه او ددغې لویې غلطې په وسیله لوی لوی مقصدونه حاصل شول.

که انسان ښه غور وکړي پوهیږي چې عقل انسان ته ددې لپاره ورکړ شوی دی چې د آلتواو مصنوعاتو په جوړولو کې ترېنه کار واخیستل شي او یوڅه جوړ کړي نه داچې په څه پوه شي او دکمیت ادارک وکړي. دغرب پوهان په دغه رازښه پوهېدلي دي، ځکه یې د ژوند ښه کولو په کار کې له عقل اوبوهې نه ډیر کاراخیستي دي او زمونږ پوهان په نورو تصوراتو کې غرق دي.

مونږ باید د جوړولو او پوهېدلو په فرق قابل شو.

جوړول اسانه کار دی مگر پوهېدل کران کار دی.

دشاتو مچۍ غسل جوړوي مگر په حقیقت یې نه پوهیږي.

مونږ ژوند کوو او د ژوندوسایل برابروو، مگر د ژوندانه په حقیقت نه یو پوه شوي.

ډاکتران او طبیبان د ژوند په خدمت تر ډیره حده موفق شوي دي او دزره حال دسړو حال ورته معلوم دی، مگر ژوند نه پېژني او له روح نه نا خبره دي.

د انسان ډیره لویه او مهمه وظیفه د ژوندانه ساتنه او روزنه ده.

عقل اوفکر، علم او فن د همدغه مقصد دپاره دي چې د ژوندانه اسباب او وسایل برابر کړي، او په همدغه لاره کې ترېنه کارواخیستل شي.

حسابي خبرې

استاذ ويل: تاسې بايد هروخت له ځان سره حساب وکړئ او حسابي خلک اوسئ! دده يو حسابي درس دا ؤ: که يو عدد له بل سره داسې يوځای کړو چې يو پاس اوبل لاندې وي نو څلور (۴) ترېنه جوړېږي او د دواړو وجود هم په خپل حال نه پاتې کېږي. که دواړه څنګ په څنګ يوځای کړو لکه: ۲۲ نو دوه ويشت ورنه جوړېږي او دوه شل کېږي. د دواړو عددونو شکلونه او صورتونه هم په خپل حال پاتې کېږي ځکه چې دلته دملکرتيا او ورورولۍ رازېت دی او په هغه بل صورت کې تفوق، تسلط او محوه کول معلومېږي. ده ويل: که دوه مساوي عددونه لکه: (۱-۱) (۲-۲) (۳-۳) هر يو له بل نه وړاندې يا وروسته کړو نتيجه يې يوه ده مګر په دوه متفاوتو عددونو کې تقديم او تاخير ډير زيات فرق راولي او په مقدار کې ډير تفاوت راځي. که مونږ يو او نه يوځای کړو او داسې يې لیکو (۱) نونس کېږي، مګر شل کېږي نه. که همدغه دوه عددونه داسې وليکو (۱) خبره سلوته نږدې کېږي او ډير زياتوالی پکې راځي.
.. څه ليکل يا ليک پوهه“

شعر او فلسفه

ورېځې پورته په هوا کې دي ځاګانې بسکته په ځمکه کې. هغه څه چې په هسکو ورېځو کې شته په ژورو ځاګانو کې هم شته. په دغو اوبو باندې هم هماغه تنده ماتېږي. دلور خيال او دژور فکر نتيجه يوه ده. ته! يا خپل نظر ډير لور کړه يا په خپل کړيوان کې ډير سربسکته کړه! د شاعر او فيلسوف فرق همدغه دی. زه شعر او فلسفه دغه شان ګڼم.

.. لور خيالونه او ژور فکرونه“

ولارې اوبه

له ښاره ووتم سمه او ودانۍ مې پرېښوده، دلور و غرونو سره ته وختم. له هغه ځايه ستاسې لورې ماني ډيرې ټيټې ښکارېدې او په دې پوه شوم چې مونږ په ډير ټيټ محيط او ټيټه هوا کې ژوند کوو.

دغره له سره ډیرلرې ځایونه لیدل کیږي، او نظر ډیرلرې څار کوي ځکه ما هم د زمان او مکان په لرې کوټ کې هغه څه لېده چې د کور او کلي خلکو نه شولیدلی.

همدغه وخت زه وپوهېدم چې فرعون او قارون په کلو اوبارونو کې پیدا کیږي مگر خدایې تجلی په غرونو کې ځان بڼي او کلیم له کوه طور نه الهام اخلي. دلته لومړی رڼا دغرو په څوکو پریوزي او وروستی وداع هم دغرو له څوکوسره کوي. شپانه غرونو کې دي او قصابان په ښارونو کې.

دبو دا او زردشت نسبي نښانې په غرونو کې دي او دفرهاد دعشق داستان دغره ازانکه ده.

دغرونو او به ډیرې پاکې او ډیرې رنې دي دغرونو هوا ډیره صافه او بې د وړو ده.

تاسې غرونو ته یوازې د کمیت په لحاظ مه کورئ د کیفیت په لحاظ هم هلته ډیر څه شته چې په سمه کې نه شته.

که په غرونو کې قیمتي لعلونه شته نو دغرونو بسکلي اوسناسته منظرې هم په ښارونو کې نه پیدا کیږي.

زه غرونو ته دنندارو او تماشو لپاره تللی وم او دولارو اوبوسیل مې کاوه، ماته چاوبلي و، چې هلته یو ډیر لوی ډنډ دی چې پخوا به پکې ښاپیړیو لمبل اوملوک به له بدری سره همدغلته کتل.

زه لارم او دغه ډنډ مې ولید د ډنډ په غاړه دیر ساعت کښیناستم او تر ډیره وخته له فکر او خیال سره مشغول وم.

دغه لوی ډنډ د صبر اوسکون په مقام کې څه شور او فریاد نه کاوه د حال په ژبه یې خپل عمیق احساسات داسې ښکاره کول:

زه د لویو غرونو په ډیره لویه کنده کې ایساریم او دولارو اوبو په نامه یادېم، زما لیدو ته خلک راځي او زما مهیبه منظره ویني، هیڅ لایموزن دا جرئت نه کوي چې زما په سر راودانکي او زما مخ په څپرووووهي. په ما باندې دچا بېرې نه کرزي زما کبان څوک نشي نیولی، د هېچا حال په ما باندې نه دی لوېدلی، زه د هېچا په واک او اختیار کې نه یم، مگر په عین حال کې یې واکه او بې اختیاره یم. زما په پښو کې لکه غرونه لوی لوی زنجیرونه پراته دي او زه یې ځای په ځای درولی یم.

هغه آزادي چه له مستو سیندونو او زورورو سیلابونو سره شته له ماسره نه شته.

زه عمق لرم، شور او مستي، موج او حرکت نه لرم.

زما قوت او طاقت ایساردي، ما ځان ته دیوې چينې او یوه لښتي قدرته مجرا پیدا نه کړه او ددغو ماشومانو آزادي هم زما په برخه ونه رسیده زه ډیر لوی قوت یم مگر آزاد نه یم، ایساریم ځکه هېڅ نه شم کولی او هېڅ رانه جوړنه شوه.

زما عمر عبث تیرېږي نه رانه برق او بریننا پیدا شوه نه سمسور باغونه، نه مې جهان ولیده او نه جهان ولیدم. زه ښارونو او ودانۍ ته ښکته نه شوم ماخپل موج او حرکت ونه لید او د شور او مستي په کیف ونه پوهیدم، زه دځان غوندې نورو

ډنډونوسره یوځای کېدای نشم، مگر د کابل سیند د کوټ له سیند سره یوځای کیږي او دواړه له اباسین سره خپل موجونه خپل شور او خپله مستي یوځای کوي.

قید او اسارت عزیزان له عزیزانوه لرې ساتي، ځکه دیوه کوهي اوبه له بل سره نه شي کېدلی او یو ډنډ بل ډنډ ته لاره نه لري مگر داسمان ورېځې یوله بله کېږي او دیوه باغ مرغۍ بل باغ ته ځي.

زما طبیعي میل دانه دی چې ځای په ځای غلی ولاړیم او هېڅ حرکت نه کوم زه دسپلائي حرکت او طوفاني قوت غوښتونکی یم.

زه باید دغه سکندري سد مات کړم او ځانته لاره پیدا کړم.

که زه له دغه قیده خلاص شم، زما له طوفانه به خلک ووېږي او زما له فیضه به ملکونه آباد شي.

زه به بحر او دریا ته لاره پیدا کړم او هلته به بې برخې نه یم.

زما په زړه کې ډیر څه شته، مگر دشور او غوغا ژبه نه شته.

ته زما د حال په ژبه پوه شه او زما په حال کې عمیق فکر وکړه.

هغه وخت چې زه د ډنډ په غاړه ناست وم لکه صاحب حال په بل حال کې وم او دخيال پروازونه ډير او چت وو. په دغه وخت کې زه له لوړو خيالونو او ژوروفکرونو سره اشنا شوم او ډير لري به مې کتل. همدغه وخت ماته دپسرلي زورور بارانو نه رايايد شوه چې له دې لوړوغرونو په ډير شوراو زور مخ بسکته روان وو او هېچا يې مخه نه شوه نيولې.

دهغه سېلاب تعلق داسمان له وربخو او اسماني بربېناکانوسره وه ځکه يې ډيرې ځمکې لاندې کړې او له هره قيده ازاد و.

دا ډنډ له تيب او ژور محيط سره علاقه لري، ځکه ځای په ځای ولاړ دی او عمري قيد تيروي. اې هغو کسانو چې د پوهې او هوشيارۍ عمق ته پريوتې ياست او په اسفل السافلين کې ژوند کوي په دې پوه شئ چې دغه رازلوی ډنډونه دهغه شبنم مقام او منزلت نه شي پيدا کولی چې د شپې دکل په نازکوپانو پريوزي او سحر دلمر دورانکو او حرارت سره آسمان ته خيژي.

هغه اوبه چې دنورو ځاکانو په تل او تور تم کې دي پدې نه شي پوهيدی چې د پسرلي بارانونه اوسېلابونه څنگه دي او څه کوي؟

دغه راز لوړ مضمون دغسې تېتوته نه شوويلي، او د ژورو ځاکانو په اوبو کې د دنيا زورور بادونه هم موج او حرکت نه شي پيدا کولی.

نبه حاکم

هغه چې نه نفس لري نه نفسي خواهشات.

نه يې په زړه کې ډارشته، نه طمع.

نه له موقوفې وپرېږي نه دترفيح پروالري.

نه رشوت اخلي نه تنخواه.

نه له چاسره عناد لري، نه دچا مراعات کوي.

نه دچا مخ کوري، نه دچا خټ.

نه زورور پيژني نه غريب.

نه يې څوک خپل دی او نه پردی.

نه سفارش مني نه تملق اوري.

نه چاته خاندي نه چاته وچولی تريووي.

پوهيږئ! دا حاکم څوک دی؟

هوا! قانون او عدالت.

د مولف پيژندگلوۍ

گل پاچا الفت د لغمان د عزيز خان په کڅ کښې په ۱۲۸۸ هـ ش ۱۹۰۹ ع کښې زيږيدلى دى. پلار ئې ميرسيد پاچا اونیکه ئې سيد فقير پاچا دى چه د نسب سلسله ئې د حضرت عبدالقادر جيلانى په واسطه حضرت محمد مصطفی صلی الله عليه وسلم ته رسيږي.

ده په غير رسمي مدرسو کښې د ننگرهار او کابل له مشهور استاذانو څخه د صرف، نحو، منطق، تفسير، حديث، معاني اوبیان کتابونه لوستي دى.

په ۱۳۱۴ ش کښې د انيس د ورځپاڼې په اداره کښې د کاتب په حيث مقرر شو.

په ۱۳۱۵ کښې د انجمن ادبي د تالیف او ترجمې په څانگه کښې په عضویت قبول شو.

په ۱۳۱۶ کښې ئې سربيره په عضویت د زيری جريده هم چلوله.

په ۱۳۱۸ کښې د پښتو ټولني دصحافت د مدیریت معاون شو.

په ۱۳۱۹ کښې د پښتو ټولني د لغاتو او قواعدو د څانگې مدير شو.

په ۱۳۲۰ کښې د اصلاح د ورځپاڼې دپښتو مشاور شو.

په همدغه کال په ۱۳۲۰ کښې د پښتو ټولني عمومي مبصر او د کابل مجلې چلوونکی شو.

په ۱۳۲۵ کښې د اتحاد مشرقي د جريدې مدير شو.

په ۱۳۲۷ کښې د مشرقي د قبايلو عمومي مدير شو.

په ۱۳۲۸ کښې د جلال آباد د خلقو له خوا د ملي شوری په (۷) مه دوره په وکالت انتخاب شو او په شوری کښې دوهم معین وټاکل شو.

په ۱۳۳۱ کښې د لغمان د فرغيو خلقو له خوا د شوری د اتمې دورې په وکالت ومنل شو.

په ۱۳۳۴ کښې د جلال آباد له خوا د لويې جرگې وکیل شو.

په ۱۳۳۵ کښې په لومړۍ رتبه د پښتو ټولني رئيس مقرر شو.

د ۱۳۳۰ کال د جوزا له مياشتې د ۱۳۳۲ کال تر آخره د اولس د ملي جريدې د امتياز خاوند و چه ده پخپله د فارسی او پښتو مضامينو په ليکلو او تهيه کولو کښې ډيره زياته برخه درلوده.

د ده چاپ شوي کتابونه دادي:

۱- دپسرلی نغمه ۲- بله ډيوه ۳- لغوي څيړنه ۴- پښتو سندرې ۵- عالي افکار ۶- څه ليکل يا ليک پوهه ۷- ادبي بحثونه ۸- پنځم جلد پښتو کلی په ۲ جلدو کښې ۹- د ازادۍ پيغام ۱۰- غوره اشعار ۱۱- لوړخيالونه او ژور فکرونه ۱۲- منطق ۱۳- غوره نثرونه. او نا چاپ شوي کتابونه ئې دادي:
نوی څرک- ښه لمسونه- نوی سبک- اجتماعی نظريات- څه کورم او څه اورم- د ټولني علم (ترجمه)- د موفقیت لار (ترجمه)- سربيره پدې ئې د کابل په سالنامو (کالينو) کښې څو رسالې چاپ شوی او څو سالنامې هم د ده په اهتمام چاپ شويدي.

په مطبوعاتي جوايزو کښې ئې څو ځله لومړۍ جايزې اخيستی دى. په ۱۳۲۷ کښې ئې د صدارت عظمی له خوا دوهمه درجه تقدیر نامه واخستله. د ستوری دوهمه درجه نشان او د وکالت د دوو دورو نشانونه هم ورکړ شويدي.

سفر ونه:

په نورو هیوادو کېنې ئې دا ځایونه اوبارونه لیدلې دی:
مسکو- لیننګراد- سوچی- باکو- ستالین آباد- تاشکند- طهران- پېنور- مونشن (میونخ).

لیکونکی: محصل

له اباسین څخه

الفت

د کابل د سیند په غاړه په کوزنی لغمان کېنې د عزیز خان په کڅ کېنې یوورکوتې کلی دی، خوا و شاپې شنه کېستونه او د سیند شولګرې دی. لږ څه لرې د لویو غرونو په واورو پتې څوکې ښکاري.

دلته دوه مست رودونه بهیږی، یوې خوا ته د کونړ ښکلې دره ده چې د کونړ سیند ترې په نڅانڅارا اوځي.

د شرقي افغانستان په دې ښکلو درو کېنې ځای په ځای د سیدانو درنې کورنۍ اوسې. پستانه دوی ته په درنه سترګه کوري او «پاچهان» ئې بولي لکه په پسرلی کېنې چې په دې درو او رغو کېنې ښکلی گلان غوړیږی د دغو پاچهانو په درنو کورونو کېنې هم کله کله ډیر د پوهې خاوندان اوشاعران اوبوهان او سیاست وال پیدا کيږي. سید جمال الدین افغانی هم د دغو کونړی پاچهانو څخه و.

ښائي چې څلویښت یا پنځوس کاله دمخه د عزیز خان په کڅ کېنې دیوه پاچا په واړه کهول کېنې یوښکلی گل زرغون شو او هغه ئې گل پاچا وباله، دا گل د فطرت په لمن کېنې لوی شو. د طبیعت روزنه اوبالنه ئې ولیده او لکه د کابل د سیند د غاړې خاټول د لغمان اوبو او هوا لوی که، هغه وخت مدرسه یامکتب نه وو چې دا گل پاچاسبق پکېنې ولولي خو لکه د پښتو نورو ماشومانو ده یواځې د فطرت نه درس واخیست اواسمان اوځمکې ته دومره څیر شو چې د فطرت اسرار ئې پخپل ژور کاته لڅ کړه او هغه څه ئې زده کړه چې بل چا په مدرسو او پوهنتونو کېنې نه وه زده کړی.

پخوانو یوه خبره کړی ده چې ډیره پخه ده (الاسماء تنزل من السماء) یعنی نومونه له اسمانه رانکته کيږي (ایښودل کيږي).

دا د لغمان د اورشو ښکلی گل د پښتو ادب په گلستان کېنې ډیر په ښکلا وغوړید او په الفت مشهور شو، چې اوس ئې مونږ گل پاچا الفت بولو دا د الفت نوم هم له ده سره ډیر ور دی ځکه چې زړه ئې له الفت ډک دی.

الفت د پښتو ادب یو ځلاند ستوری دی که د پښتو ادب نن ورځ یو بهترین لیکوال اوشاعر لری نو هغه به الفت وي.

الفت ډیر کتابونه لیکلي دي، کله د کابل او د مشرقی اتحاد مدیر وو کله په شوری کېنې وو او اوس د کابل د پښتوتولنې مشر دی خو مونږ د الفت شخصیت په نورو صفاتو پېژنو، دی یو ډیر دقیق اوسترګه ورفنان اوصنعت کار دی دالفت هنر په پښتو نثر او نظم کېنې ښه ښکاري او ځانته یو خاص طرز لري. د الفت نثر هم شعر دی او نظم ئې هم شعر دی.

کوم وخت چې په نثر څه لیکي نو د فطرت ډیر نازک او واړه دقایق ویني او څرګندوي ئې. دانسان د اجتماعي ژوند ډیری ښکېرې په داسې ژبه بیانوي چې ویونکی د ده استدلال په ښه ډول قانع کوی.

د الفت په نثر او نظم کېنې کوم فلسفي یا تاریخي استدلال نشته مګر د فطرت له هره ګوته داسې دلایل او براهین راوباسی چې تر هر رنگه منطقي استدلال ښه اوتینګ وي.

د ده هنر هم دا دی چې ځانته خاصه د استدلال لاره لری او د ژوندانه عادي وقایع هره یوه د ده لپاره د شعر یوه بهترینه موضوع وی.

کله کله د الفت نثر تر نظم خوروی. خلق وائي چه نظم پيودل دی او يو ناظم مرغلي پيودي مگر زه وينم چه الفت په نثر کښې هم بلاکوي او کله کله الفاظ هسې سره پيودی چه تر هر رنگه نظم ښه ښکاري اوغوره وي.

د هنر من (فکار) مهارت او کمال دا دی چه عادی شی ته ښکلی رنگ ورکولی شی همدغه گټې اوختې دي چه يو معمار ترې تاج محل هم جوړوی او د پښتنو غونډې خړه حجره هم.

دغه رنگونه او غور دي چه يو نالایق نقاش پرې هره تخته او د هرې ټانکې په اړخ يو ناوړه منظره نقش کوي مگر کله چه د ماهر او با هنر نقاش په قلم کارشي نويوه ټوټه ئې په زرو قيمت لری.

دا الفاظ او کلمات د شاعر اولیکوال مصالح دي که الفت هغه سره اودی او ترتيب ورکئې د پښتو ادب يو (شهکار) به وي او که د بل چا په قلم وليکل شي نو هغه به يوعام نثر يا نظم وی.

د الفت په فن باندي څه ليکل هم آسان کار نه دی. خو لنډه دا چه الفت يو ماهر اوسترگه ور هنرمن (آرتست) دی چه د ده په هنر کښې دا درې غټې ښېکړې وينم.

(جمال) چه د الفاظو او کلماتو غوره کول (انتخاب) او بيا د هغو اودنه (ترتيب) او پيودنه. (نظم) ئې غټې ښانې دي.

دويم: برهان او استدلال که د فطرت له هره مظهره څخه دی يو منلی دليل جوړولی شی او د ده په نظر کښې د دنيا ټول مظاهر د استدلال لپاره څرگندي ښې دي.

درېم: انتقاد دده د هنر غټه ښېکړه ده، دی د مظلومو خواخوږی دی.

د اجتماعي ظلمونو سخت دښمن دی پخپل ليک کښې که منظوم وي که منثور اولسی تجاوزاتو ته گوته نيسي او د ده قلم پدې خواکښې ډير تيره دی.

د ظالمانو اسرار لڅوی او د مظلومو او لڅو لغرو په کوټو ور ننوځي د دوی د فلاکت اوبدبختۍ حال کوري او هغه د اولس د عبرت د پاره په داسې ژبه بيانوي که د چا زړه ډير کلک هم وي بيا به هم اغيزه پرې وکړي. د الفت هيڅ منظوم يامنثوريک نشته چه له دغو ښېکړو ځنی تش وي ځکه نن د پښتو ليکوالو په ډله کښې «الفت» د ټولو مخکښې اودريري او د ده ليکونه د پښتو ادب شمله گڼلی شی.

پای



مؤلف گل با جا (الفت)